

**İSA İSMAYILZADƏ**

**GÖZLƏYİN, DÜNYAYA  
QAYITMAĞIM VAR...**

(Şeirlər kitabı)

## TANIŞ OLMAQ İSTƏYİRƏM

Əl uzanır: - Tanış olaq!

Əl uzanır: - Salamət qal!

Əl uzanır dosta, yada,

əl – hələlik,

əl – əlvida.

Tanış olmaq istəyirəm,

doğma olmaq istəyirəm

sahildəki qızıl qumla,

arxivdəki keçmişimlə,

bağçadakı tər çiçəklə,

sinəmdəki tər ümidlə,

tər arzumla.

Tanış olmaq istəyirəm,

doğma olmaq istəyirəm.

Cib dəftərim telefonla,

adla dolu olsa belə,

əl açırım –

təzə insan istəyirəm,

təzə ünvan istəyirəm.

Qaldırıcı, endirici kranlarla,

ağ ulduzla, ağ buludla,

qəbirləri qucaqlayan

mərmər rəngli,

torpaq rəngli lal sükutla,

tanış olmaq istəyirəm,

doğma olmaq istəyirəm.

Təyyarənin qanadının,

qatarların fit səsinin arxasınca

əllərimiz dalğalanır ağ yaylıq tək,

əllərimiz dalğalanır ayrılıq tək.

Əl açılır üzümüzdə qapı kimi,

Əl açılır üzümüzdə güllə kimi.

Barmaqlarla

pillə-pillə

dırmaşırıq harasa.

Mən əllərlə tanış olmaq istəyirəm,

doğma olmaq istəyirəm –

əlcək geyən,

qabar döyən,

çəlik döyən,

kətmən döyən əllərlə.

Hərdən məndən küssə də,  
bir əlin ömrünü uzatmalıyam  
oxşaya-oxşaya  
isidə-isidə.

Mənim əlim havadadır,  
mənim əlim yollardadır.  
Qarşıma kim çıxasındır,  
Qarşıma nə çıxasındır –  
Əlimi kim sıxasındır,  
əlimi nə sıxasındır –  
sıxsın görək!

## **1941**

Mənim doğulduğum il  
naməlum bir əsgərin  
adı, ünvanı oldu.  
Mənim doğulduğum il –  
səngərlər də doğuldu,  
tüstülər də doğuldu.  
Səngərlərdə doğuldu,  
tüstülərdə doğuldu,  
mənim doğulduğum il.

Mənim təvəllüdümü  
torpağın sinəsinə  
xəncər yarası kimi.  
Yer kürəsisdən keçən  
döyüş səngəri yazdı.  
Uzunboğaz çəkmənin  
nallı dabanı ilə  
Vətən əsgəri yazdı,  
Göylərin sinəsinə  
topun lüləsi yazdı,  
Ulduzları isidən  
fişəng şöləsi yazdı.

Yazdı təvəllüdümü

balınca göz yaşları,  
yollara – anaların  
ümidli baxışları.  
Mən təvəllüd günümü  
keçirmək istəmirəm.  
Badələrin səsilə  
oyatmaq istəmirəm.  
Xatirə beşiyində  
uyuşmuş həsrətləri,  
Küsəyən qardaşımın  
qabda qalan payı tək  
soyumuş həsrətləri  
oyatmaq istəmirəm.

Doğulduğum tarixə  
Hamıdan çox yanırım,  
Qara həşyə geyinmiş  
şəkildən utanıram.

1962

## YAĞIŞ GÖLMƏÇƏSİ

Damcılar göylərdən əlini üzdü,  
Buludlar  
özünə boylanmaq üçün –  
bulanıq güzgütək gölməçələri  
torpağa düzdü.

Yağdı, tala-tala gölməçə yağdı,  
göylərin dəlisov ilhamı yağdı,  
sərçələrin soyuq «hamamı» yağdı.  
Yağış gölməçəsi buludla doldu,  
Günəşlə,  
payızla,  
sükutla doldu.

Göyə yuxarıdan aşağı baxdım –  
bir vaxt Avropanın salonlarından  
Bodenşted bizə baxdığı kimi,  
Daş atıb, göylərin evini yıxdım,

Bir dərviş Parisi yıxdığı kimi.

«Atını» göylərdə sürdü çoxusu  
ayağı çırmalı uşaqların da.  
Çilik-çilik oldu gölün yuxusu  
çubuq köhlənlərin dırnaqlarında.  
Uşaqlar yollandı yuxu dalınca.  
Onların doluxmuş izi soğuldu,  
Göy göyə çəkildi,  
payız – ağaca,  
Gölməçə kor oldu –  
elə bil, torpağın gözü soğuldu.  
Arabir göylərə boylanmaq üçün,  
gəlinlər kimi,  
özünə daha çox inanmaq üçün  
torpağa güzgü də,  
köz də gərəkdir.

1962

## **HƏSRƏT**

Sən qanadlı xəbər kimi,  
yad qapını açan gündən –  
Həsrətinlə yaşayıram bir otaqda,  
həsrətinlə yaşayıram bir torpaqda,  
bir dünyada.  
Qatarlarda, təyyarələrdə, gəmilərdə  
sənəd kimi öz yanımla  
gəzdirirəm həsrətini.  
Ora-bura sürüməkdən  
bezdirirəm həsrətini.  
İstəyirəm, azdıram mən həsrətini  
alqış dolu salonlarda –  
bacarmıram.  
İstəyirəm, azdıram mən həsrətini  
dalanlarda,  
döngələrdə,  
izdihamlı küçələrdə –  
bacarmıram.  
Həsrətinə gücüm çatmır, sənə – əlim,

İstəyirəm, həsrətini  
Məşələlərə, dənizlərə atıb gəlim –  
Bacarmıram.  
Həsrətinə gücüm çatmır, sənə – əlim  
Süfrəmdəki çörək deyil, həsrətidir,  
sinəmdəki ürək deyil, həsrətidir, - hey döyünən  
Ürəyimin başını mən  
ovuduram bir uşaq tək.  
Səndən qalan xatirələri,  
olub-qopan həsrətini  
ürəyimin qabağına atıram mən  
oyuncaq tək,  
öz başımı qatıram mən  
bir uşaq tək.  
Həsrətini içirəm mən,  
həsrətini çəkirəm mən.  
Nə yaxşı ki, həsrətin var!..  
Həsrətinlə yaşayıram bir otaqda,  
həsrətinlə yaşayıram bir torpaqda,  
bir dünyada,  
Yaşayıram,  
yaşayıram,  
yaşadırım həsrətini.  
1963

## **ADSIZ ŞER**

Saxlayım saatımı, söndürüm işığı –  
Heyfim gəlir saata da,  
ışığa da,  
özümə də,  
qaranlığa da.  
Əl çəkin,  
dodaqlarım bağlı qalsın  
nənəmin qapısı kimi.  
Gözlərim durulsun,  
əllərim fikrə gestin.  
Susum, susum  
bir namərdin qəsdı kimi.  
Sahildə qumları,  
göydə ulduzları,

yerdə adamları,  
nadanları  
saymaq istəyirəm.  
Canınız yanırsa mənə,  
əl çəkin yaxamdan, əl çəkin:  
bir mühasib çağırın,  
ya da ağıllı bir maşın –  
hesablasın görək  
nə qədər yalan udmuşam,  
nə qədər qəzəb,  
neçə arzuma başsağlığı verilməyib,  
nələr keçib könlümdən, yuxumdan...  
1965

## OYUNCAQSIZ UŞAQLIĞIM

Mənim oyuncağım olmayıb heç vaxt.  
Hərdən kövrələndə,  
uşaqlaşanda,  
yaşımdan, təkkindən...  
nə bilim, nədən  
beşcə addımlığa uzaqlaşanda,  
özümə oyuncaq almağım gəlir.  
Yapışib əlindən körpəliyimin  
«Uşaq aləmi»nə çəkmək istərəm –  
Günlərin bir günündə  
balaca İsayə mağazalardan  
bir qucaq sevinc alam.  
Ciblərinə, papağına, qoynuna  
qonşudan oğurlanan  
alma əvəzinə, armud yerinə  
sevinc dolduram.  
Bir papaq sevinc,  
iki cib fərəh  
bəs eylər ona.  
Sonra uşaq xəyalım,  
uçub gedə kəndimizə.  
Plasma sevincindən  
plastilin fərəhindən,  
bir də rezin şadlığından  
paylaya uşaqlara.

«ZİM balası» ilişib, tozlu yolda qalanda,  
«təyyarə»nin qanadını  
dəcəl əllər, sərt budaqlar qıranda –  
gərək məndən inciməsin  
görməmiş uşaqlığım.

Mənim oyuncağım olmayıb heç vaxt,  
Oyuncaq yollara asfalt çəkilib.  
Oyuncaq arxlar da çoxdan quruyub,  
Oyuncaq ağaclar çoxdan qarayıb,  
yandırılıb sobalarda  
Sevinc oyuncağım olmayıb heç vaxt.  
İndisə hərdən  
mənə qonaq gəlir oyuncaq sevinc –  
bir ürək,  
bir otaq,  
bir qucaq sevinc...

1967

## **ETİRAF MAHNISI**

Mənim boyum – yüz altmış dörd,  
mənim sinəm – əlli beş.  
Ürəyim də lap balaca.

Mən böyük sevincə alışmamışam,  
Mən böyük sevincdə alışmamışam,  
Sevinc küləyindən, fərəh mehindən  
Köksüm körük kimi genişləndə –  
divar sinəmin çatlamasından,  
qumbara ürəyimin partlamasından,  
bir az qorxuram.

Ürəyimin də  
sevinc tutumu  
arzumdakından  
min dəfə kiçik.  
Daha doğrusu –  
sən dəfə kiçik.  
Nəyimə gərək «sevincmetr»lər?



ürəyim varsa,  
«Sevincmetr»siz də yola gedərəm.

Mən böyük sevincə alışmamışam,  
Mən böyük sevincdə alışmamışam.

1967

## **GÜNLƏRİN BİR GÜNÜNDƏ**

Günlərin bir günündə  
əsim-əsim əsdi yel.  
Bir qatarın dalınca  
gözlərim də tələsdi,  
əllərim də tələsdi.

Günlərin bir günündə  
çarpayının üstündə  
yoxa çıxdı bir şəkil.  
Divarlar üstümə gəlmək istədi,  
ağaran şəkil yeri  
gecələr üstümə gülmək istədi...

Günlərin bir günündə  
soruşdular adımları:  
illər keçdi üstümdən,  
yellər keçdi üstümdən  
mən bir cavab verincə.

Günlərin bir günündə  
vuruldu ulduzlara –  
ulduzlar diksinmədi.  
Yorulub, yola düşdüm,  
Əlimi qaldıranda  
qatarlar əylənmədi,  
təyyarələr enmədi.  
Ömrümdə bircə kərə  
əl elədim vaqonlara,  
əl elədim günlərə,  
durnalara, əllərə...

Günlərin bir günündə  
əsim-əsim əsdi vaxt.  
Əllərim də tələsdi  
yollarım da tələsdi.  
Günlərin bir günündə  
gedib çatıb axır ki,  
məndən qaçan arzuya,  
məndən qaçan illərə,  
məndən qaçan günlərə.

1968

## XATİRƏ

İşıqlar təzəcə yanmışdı kənddə.  
Dedin ki, yanında yer saxlayarsan,  
qaçıb gələcəyəm kinoya mən də.  
Çığırlar, səkilər əl-ələ tutub,  
sürünüb gedirdi kluba sarı.  
Aramızda düşüb qaldı o axşam  
hər gün aşdığımız bir kənd hasarı.

Bir vaxt on beş yaşlı gür həvəsimiz  
yamanca dırmaşdı, dərəyə indi.  
Sol yanımda boş qalib elə o gündən,  
Hey dolub-boşalıb elə o gündən.

Bir səs tanıyırdım səsinə oxşar,  
Bir söz tanıyırdım –  
umu-küsünə oxşar,  
hansı döngədəsə yoxa çıxdılar.

İndi otuz yaşlı gur nəfəsim var,  
indi on beş yaşlı sərt həvəsim var.  
Sol tərəfdə ürək, sağda – xəyalın,  
arada – boşluq.  
Mən isə yenə də sizə qoşulub,  
çıxıram yollara ayağı yalın...

\* \* \*

Mən yatağa girən kimi  
yazılmamış şerlərim  
çaqqıldadır,  
taqqıldadır makinanı.

...Bir qatarın cədvəlindən,  
bir dərənin bürküsündən  
xəbəri yox heç kəsin.  
Bir ilhamın toxluğundan,  
bir partanın yoxluğundan  
xəbəri yox heç kəsin.

Öz relsinə düşməz yenə,  
bir dərədə üşüməz yenə,  
bir masanı aşmaz yenə  
yazılmayan şerlərim.

Bilirəm ki, bu gecə də  
yatmayacaq, yatmayacaq  
yazılmayan şerlərim.  
Çaqqıldatsa, taqıldatsa «Erika»nı-  
varaqlar ağ qalacaq,  
ağ şerlər yazılacaq.

Bir masa var, çəkilib öz qınına,  
bir çəmən var, bulanıb yaz qanına...  
Yağış yağır...  
Yığış gedək, yazılmayan şerlərin yanına...

1968

## **KÖHNƏ YUXULAR**

Bu axşam yaxşıca qərubsəmişəm,  
Əllərin yuxuma gəlib çıxmasa,  
göbələk dərməsəm, moruq yığmasam,  
buluddan asılan beşiyin üstə  
laylay eşitməsəm –  
yatmayacamam,  
yatmayacağam, yatmayacağam.

Bu axşam yaxşıca qərubsəmişəm:  
bu neon deyilən ağ şam neyləsin,  
bu şəhər neyləsin, axşam neyləsin.

...İndi o çöllərdən keçər metrolar,  
bir vaqon göbələk yığıram ordan.  
Sonra da qatarlar düzələr yola,  
Bakıya qayıdar.  
Beləcə hər gecə çıxar aradan.  
Bir qucaq sünbül də ətəkliyə yox,  
vaqonlara dolar, indi hər gecə.

Mən – ayağıyalın, mən – başıaçıq...  
İnək otararam yuxalarımnda.  
Köynək axtararam, başmaq gəzərəm  
kəndimizə köçən univermaqda.  
O yollar, o illər o  
əllər çoxdan  
Bakıya köçüb.

...Bu da alatoran!  
Nimdaş paltaralan  
gəlib keçəcək,  
köhnə köynəyim ki, yoxdur satmağa:  
paltarım təzədir, dostlarım təzə.  
Təkcə yuxular var... köhnə yuxular.  
Ona da müştəri tapılmaz yəqin.  
Yarımçıq yuxular, qırıq yuxular,  
kəpənək yuxular, qoruq yuxular,  
biçənək yuxular, moruq yuxular  
yıxılar, diksinər, sıxılar hər gün  
tramvay səsindən, maşın səsindən.

Bir kənd şəhərim var, bir şəhər kəndim,  
yerim lap rahatdır, arxayın olun...

1969

## **AĞ GECƏDƏN GƏLƏN QONAQ**

Burda qızıl səhər,

orda ağ gecə...  
Süd gecədən keçə-keçə,  
süd gecəni içə-içə  
dəyişmişən necə də.

Uçurduğum məktublar  
ağ gecəni, ağ gündüzü  
ələk-vələk eləyib,  
qayıdacaq kor-peşman.  
Ağ gecələr  
süd vaqonlu qatarlara dollar bir gün,  
gümüşqanad təyyarələr  
ağ gecəni, bir də səni  
dimdiyinə alar bir gün...

Burda, cənub meydanları  
qollarını açar sənə,  
boyanarsan mis rənginə.  
Boyanarsan,  
ağ gecəyə uzanan  
qanadlı səs rənginə.

1969

## **BİR ŞAİR YAŞAYIRDI**

Əli Kərimin əzin xatirəsinə

1

Bir şair yaşayırdı,  
yerlə göy arasında.  
Hamımızdan xəbərsiz  
bir ölüm yaşayırdı  
qaşla-göz arasında.

Qələmini daşa vurdu –  
Qəlpələndi sözü, səsi,  
Qəlpələndi xatirəsi.

Otağında solan ağ kağızları

retgen işığına tutsanız əgər,  
söz taparsınız,  
səs taparsınız,  
iz taparsınız

Varaqların ürəyində qəlpə qaldı,  
qələm istər,  
ilham istər sağaltmağa.  
Yarın ürəyini ağ kağızların,  
yoxlayın nəbzini yox kağızların!  
Bir şair yaşardı  
yerlə göy arasında.  
Ayağının ucunda  
gəlib keçdi dünyadan.  
Söz ucundan, şer ucundan  
qıvrılanda ürəyimiz,  
kövrələndə dodağımız  
Əli Kərim avtoqrafı xatirələr  
gəlib tutar əlimizdən.

Bir şair yaşayırdı  
yerlə göy arasında.  
Bir məzar yaşar indi,  
bir şair yaşar indi  
şer xiyabanında.

Avtoqraf xatirələr  
gəcələr Göyçaya yollanıb gedər;  
nurlu əllərini, ipək səbrini,  
şerlə, işıqla dolu qəbrini  
bir dəstə ehtiram ziyarət eylər...

1969

2

Bir il beş gündür ölümün sənin,  
bir il beş günlük.  
Bir il beş günlük körpənin  
ayağı yer tutur, dili söz tutur.  
Sənin ölümünsə ömrü boyunca

nə ayaq açacaq, nə dil açacaq.

Bir il beş gündür ölümün hələ...  
Təqvimdə böyüyüb yaşa dolacaq,  
38 yaşlı ölümün, Əli,  
nə vaxtsa səninlə yaşd olacaq.

Bir il beş gündür ölümün sənin,  
heç il bir gündür ölümün sənin.  
Ölümün oləcək, dəfn olunmağa  
çiyində gedəcək şerlərinin...

1970

## İŞIQLAR

Qatar tərənəndə, elə bildim ki,  
dostlarım məni yola salınca –  
şəhər işıqları düşüb dalımca  
atlı qoşun kimi qovacaq məni...  
pəncərə önündə donub qalmışdım.  
Şəhər işıqları göz-göz yanırdı,  
qatar sərxoş-sərxoş yığalanırdı.

Gecə lampaları – yuxu rəngində,  
Dəhliz – ala-toran, kupe – mürgülü...  
Pəncərə önündə donub qalmışdım.  
İşıq dirəkləri – işıq hörüklü  
milyon qıza dönüb, mənə baxırdı.  
Bu milyon baxışda gözüm qamaşdı.  
Hörüklü qızlarla bircə anlığa  
danışmaq istədim – dilim gəlmədi,  
sözüm qamaşdı.

Pəncərə önündə donub qalmışdım.  
Şəhər işıqları göz-göz yanırdı,  
qatar sərxoş-sərxoş yığalanırdı,  
şəhərin üstündə – bayram şamları...  
uzaqda alışan hər dik, hər təpə  
Novruz xonçasını xatırladırdı.  
İşıq hörüklər qaldırıb göyə

Bilmirəm, niyə  
başının üstündə tutmuşdu onu.

\* \* \*

Şəhər işıqları düşüb arxamca  
atlı qoşun kimi gəlirdi hələ.

İşiq qoşununu yarıb keçməyə,  
işiq ordusunu vurub keçməyə  
təsəsirdi qatar.

Birdən yoxa çıxdı qoşun.  
Gecə tunelinə cumdu vaqonlar,  
Qaranlığı yara-yara  
gedirdi qatar...

\* \* \*

Gecə belə sovuşdu,  
üfürüldü şam kimi.  
Şütüyə-şütüyə  
Qatar çatdı səhərə.

Günəşin tellərindən  
şığayıb keçə-keçə.  
Günəşin tellərini  
sünbül kimi biçə-bičə  
getdi qatar.  
İşiq hörüklərin  
gözündən itdi qatar.

\* \* \*

Pəncərə önündə donub qalmışdım.  
Qovaq yarpağından, tut yarpağından  
könlümdə yamyaşıl ümid alışdı.  
Baxdım – gözüm qamaşdı.  
Qovaq yarpağını, tut yarpağını  
Səsləmək istədim, dilim gəlmədi,  
Sözüm qamaşdı.



Yaşıl işıq düşdü yolumun üstə  
yaşıl hörüklü qız – söyüd görüncə...  
Mən yaşıl nəğməli bir qız görmüşəm,  
ışıqlı saçını özüm hörmüşəm  
yaşıl əyyamında uşaqlığımın...

1976

## **BELƏ HAVALARDA**

Təkərlər altında döşənib yağış.  
Yağış döngəsindən keçir maşınlar,  
yağış küçəsindən qaçır adamlar.  
Belə havalarda neyləmək olar?  
Şırhaşır  
şəhəri alıb başına.

Bağlandı düymələr, gizləndi əllər,  
bu yağış altında qoyub axşamı  
yenə öz evinə çəkildi hamı.

O körpə günlərə qayıtmaq üçün  
belə havalarda neyləmək olar?  
Bəlkə sən deyəsən, divar saati?  
Bəlkə sən deyəsən, yaşıl telefon?  
Gölməçə həvəsli,  
biçənək səsli  
ayağı çırmalı bir dəstə uşaq  
gecə, yuxusunda yemlik dərəcə, k,  
göbələk tapacaq – özündən iri,  
çiyələk tapacaq – gözündən iri.

Mənim gözlərimlə tapacaq onlar,  
mənim əllərimlə dərəcə onlar.  
Belə havalarda onlar hər gecə  
tapmaca deyəcə mənim səsimplə,  
mənim əllərimlə qurşaq tutacaq,  
mənim gözlərimlə yuxu görəcə.

1968

## İŞIQLI YARPAQLAR

Yarpaqlar lampa tək alışıb-yanır  
meşənin ağac – otaqlarında.  
İşığa bürünüb şahpalıd, çinar,  
lampalar asılıb budaqlarından.

Talaya, cığıra çilənir işıq,  
qamaşır gözləri sərvlərin də.  
Göydən çıdır-çıdır ələnir işıq  
yağışqarışıq,  
dumanqarışıq,  
nağılqarışıq.

Yuyur çıraqları noyabr ayı,  
ehmalca-ehmalca yerə döşəyir.  
Ehtiyatlı olun, ayaqlamayın,  
lampalar qırılar,  
qaralar meşə.

Ürəyim rəngbərəng işıqla dolu,  
qulağım tutulur sarı sükutdan –  
yarpaqlar bir azca danışsın barı.  
Allah eləməsin, yağsaydı dolu  
sındırıb tökərdi çilçıraqları.

Bu nəhəng qovağı qopara bilsəm,  
götürüb, birtəhər apara bilsəm.  
asardım bu gecə tavanımızdan  
çilçıraq kimi.  
Nənəmin gözünə işıq gələrdi.

Nə bilim, bəlkə də elə o gündən  
«otuzluq» lampasız küsərdi məndən –  
onun könlünü də özüm alardım.

Məndən olsaydı,  
Yastı tövləmizin əl çırağını  
Asardım şahpalıd budaqlarından.  
Payızlıq lampalar –  
O sərv, o çinar

Yanardı nənəmin otaqlarında.

Yalta, 1976

## **YARPAQ ODASI**

Camal Yusifoğluna

Payızda ağaclar fikirli olur.  
Fikirli-fikirli susar yarpaqlar,  
fikirli-fikirli göyə sovrular,  
başımın üstündə buludlar ağlar...

Payızın fikrini bilmək istəsən  
gərək ağac olasan,  
gərək yarpaq olasan  
gərək budaq olasan.  
Dəniz də fikirli, qağayılar da,  
fikirli-fikirli yağar yağışlar.  
Bütün illərimi, qayğılarımı  
duyğumu evimə yığar yağışlar.

Dənizin fikrini bilmək istəsən,  
gərək dalğa olasan,  
Yağışın fikrini bilmək istəsən,  
gərək bulud olasan.  
İlləri yenidən görmək istəsən,  
Gərək vaxt olasan, sükut olasan,  
qorxulu-qorxulu baxacaq onlar,  
yuxulu-yuxulu baxacaq onlar.

Kimsə zəng eləyib, xəbər alacaq  
yağışlı gecəni necə yatmışam.  
Xidmətçi xala da dilxor olacaq:  
- Bağışlayın, sizi gec oyatmışam.  
Heç kəs o gülləri soruşmayacaq,  
Lap axşama kimi mürgüləsələr,  
güllərin yuxusu sovuşmayacaq.

Gecə bir kupədə yol gedəsiyəm  
yuxusuz, mürgülü gözlərlə yenə

Yağışlı axşamın hədiyyəsini  
bir qız alıb,  
«sağ ol» deyəcək mənə.

O da oxşayacaq, sığallayacaq  
qorxudan böyümüş şəhli gözləri,  
heyrətli gözləri, zərif gözləri,  
ətirli gözləri, iri gözləri...

Lənkəran, 1970

## **BİR QARIŞ KÖLGƏ**

Toyuqlar bir çimdik darıdan ötrü,  
sərçələr bir parça kölgədən ötrü,  
səri bir ümiddən, «bəlkə»dən ötrü  
ora vurnuxanda, bura qaçanda,  
atamın tərləmiş, düzlü kölgəsi  
bir qarış olardı.

Atamın tərləmiş, sözlü kölgəsi  
elə o zamandan bircə qarışdır.  
O tərləmiş kölgə, o duzlu kölgə  
elə o zamandan, elə o gündən  
pencəyi, köynəyi, ürəyi kimi  
qırış-qırışdır.  
Neyləyim, axı –  
kölgə ütüləmək gəlmir əlimdən.

Nəvəsi –  
bəvəsi böyüdü, amma  
atamın kölgəsi hey boy atmadı,  
heç əsgərliyə də aparmazdılar.

Bir gün Qarayazı düzənliyindən  
bir qatara minib, Bakıya gəldi,  
Günəş şaxıyanda, üstümə düşdü,  
Atamın kölgəsi mənə qarışdı.  
Atamın kölgəsi bircə qarışdı,  
atamın kölgəsi mənə qarışdı.

Neyləyim, axı –  
kölgə ütüləmək, kölgə uzatmaq,  
kölgə yelpikləmək, kölgə yaşatmaq,  
kölgə əzizləmək gəlmir əlimdən.

1969

## **BİR ANLIQ QONAĞAM SƏNİN ÖMRÜNƏ**

Bir anlıq qonağam sənin ömrünə,  
bir az da vaxtım var, daha nə deyim,  
Dözüm gözlərinin dərinliyinə,  
ancaq gəl soruşma kiməm, nəçiyəm.

Soruşma, soruşma neçə yaşım var,  
soruşma, soruşma hardan gəlmişəm.  
Uzaq maviyyədə bir adaşım var –  
mən onun səsiyəm. Ordan gəlmişəm.

Bu mənim əllərim – buyur, yaxşı bax,  
bu mənim gözlərim – oxu doyunca.  
Köçüm gözlərinə bircə anlığa  
güzgüdə məni gör ömrün boyunca.

Məni gör,  
məni gör,  
məni gör, bəli,  
baxışım durulsa, saçını dara:  
oxşa bircə anlıq qəribəliyi,  
soruşma: «Sən hara, bu yerlər hara?» -

Bir anlıq qonağım sənin ömrünə,  
bir az da vaxtım var, daha nə deyim.  
Dözüm gözlərinin dərinliyinə,  
ancaq gəl soruşma kiməm, nəçiyəm...

1970

**GÜLLƏR DEMƏDİ...**

Getdilər. Getdilər fit çala-çala,  
Getdilər atları çimizdirməyə –  
Bizi aparmadılar,  
Qulançar yığmağa, moruq dərməyə  
Bizi aparmadılar.

Yalvarıb-yalvarıb, dil tökəndə biz  
onlar üstümüzə ol ələdilər,  
qışqırıb-təpinib, hədələdilər:  
«Hələ uşaqsınız... nə yaşınız var...»

Bir gün xəbər gəldi: dava başlanıb...  
Onlar əsgərliyə çağırıldılar.  
Nə tütək çaldılar, nə fit çaldılar,  
fikirli oldular, ağır oldular...

Yola salanlara qoşulanda biz  
yalvarıb-yalvarıb, dil tökdü onlar:  
«Gəlməyin, qayıdın... geri qayıdın...  
Qayıdın atları çimizdirməyə,  
Qulançar yığmağa, moruq dəyməyə».

Biz getdik atları çimizdirməyə,  
qulançar yığmağa, moruq yeməyə:  
düşüb arxamızca gəldi uşaqlar.  
Dilimiz gəlmədi bir söz deməyə.

Onların yoxluğu düşdü araya,  
Oyunlar, «məclislər» qaldı yarımçıq.  
Toylar da seyrəldi, toyxanalar da,  
aşıq da havanı çaldı yarımçıq –

Kəndimiz yamanca uralanmışdı,  
hərdən korun-korun yanırdı ocaq.  
Bir ağzıgöyçək də qaralanmışdı:  
«Deyəsən, gedənlər qayıtmayacaq» -

Mərmilər, güllələr fit çala-çala  
Hey böyür-başından ötdü onların.  
Kətmən vura-vura, ot çala-çala  
baxdıq yollara.

Getdilər, getdilər Berlinə sarı,  
getdilər, getdilər ölümə sarı.  
Güllələr demədi: geri qayıdın.  
Lülələr demədi: geri qayıdın,  
qəlpələr demədi: geri qayıdın,  
hələ uşaqsınız, nə yaşınız var...

1971

## **YOLLARDA**

Dostum T.Qabilə

Arabalar olub beşiyim mənim,  
dörd təkərli evim-eşiyim mənim,  
biçilmiş ot olub döşəyim mənim...  
hər səhər, hər axşam tozlu yollarda.

Mənim beşiyimə kəllər qoşulub,  
cöngələr qoşulub, illər qoşulub.  
Qucaqdan-qucağa ərkim daşınıb  
tozlu yollarda, sözlü yollarda.

...Dizin ağrıyırmı, Umnisə xala,  
qolun yorulubmu, yanağı xallı?  
Qorxmayın, qorxmayın – düşüb qalmaram  
tozlu yollarda, gizli yollarda.

Mən harda qalmışam – gətirin görüm,  
zoğal çubuğunu ötürün görüm,  
beşik aradamı indi mən sürüm  
sizsiz yollarda, sizli yollarda.

Yolları, kəlləri qoşum arzuma,  
illəri, yelləri qoşum arzuma,  
hərlənib, fırlanıb, düşüm arzuma  
ya səhər, ya axşam tozlu yollarda.

1971

## VAXT

Ayağı sayalı illər içində  
Bir il tanıyıram, aylar – qanadlı,  
Bir il tanıyıram, günlər – yer atlı.  
Güvənib qanadlı arzularıma  
Elə tələsirdim, elə qaçırdım...  
Gecələr sığınıb yazılarıma  
Elə uçunardım, elə uçardım.

Ayağı sayalı aylar içində  
Bir ay tanıyıram – dəniz nəfəsli,  
Bir ay tanıyıram – dalğa həvəsli.  
Bir dəniz gözlünün baxışlarından  
İllərlə yerimdə donub qalmışam.  
Bir kənd axşamının yağışlarında  
Özümü dünyanın qəribliyində  
sanıb qalmışam.

Ayağı sayalı günlər içində  
Bir gün tanıyıram ömrümdən uzun,  
Bir gün tanıyıram – onda nə yazım.  
Uzanıb, uzanıb, uzanıb gedib  
Xəbər sorağında, səs sorağında.  
Uzanıb, üfüqəf gözümdən itib  
Məndən uzaqlarda – Kür qırağında.

Ayağı sayalı anlar içində  
Bir an tanıyıram sükut qanadlı,  
Bir an tanıyıram – heyrətli, odlu.  
«Gözümün önündə, Muğan düzündə  
Günəş heydən düşüb, günəş yorulub;  
Yorğun şəfəqləri görünməz əllə  
Qızıl örtük kimi çölə sərilib.

Bir dəniz nəfəsli,  
dağla həvəsli,  
Bir sükut qanadlı,  
heyrətli, odlu,  
Ümidli, arzulu,  
sözlü, yazılı,  
Hey uzanıb gedən,



gözümdən itən  
Ayağı sayalı illərdə ötrü,  
Aylardan, günlərdən, anlardan ötrü  
Darıxmışam mən.  
Ürəyim atlanır onlardan ötrü.

1974

## **ÇAYLAR ÇİÇƏKLƏYƏR YAĞIŞ YAĞANDA**

Şıdırığı, selləmə yağış yağanda,  
Bizim evimizin yaxınlığında  
Arxlar çiçəkləyər,  
Kür çiçəkləyər.

Suyunun sinəsi, üzü buluda,  
Hər damcı – təzəcə açılan buta,  
Açıla-açıla solar yerində.

Bir az boy göstərib, dikləmək istər,  
Qorxulu-qorxulu bükülmək istər,  
Bükülə-bükülə ölər yerində.

Şıdırığı, selləmə yağış yağanda,  
Mən o çiçəkləri görə bilirəm,  
Mən o çiçəkləri dəreə bilirəm.

Şıdırığı, selləmə yağış yağanda,  
Mənim xəyalımın uzaqlığında  
Araz çiçəkləyər, Kür çiçəkləyər,  
Dəniz çiçəkləyər, göl çiçəkləyər,  
Səma çiçəkləyər, çöl çiçəkləyər.

Çaylar çiçəkləyər bahar gələndə,  
Arxlar yarpaqlayaq payız gələndə.

1973

## **QIZLAR, OĞLANLAR**

İmtahan günləri yaxınlaşanda,  
Çıxardıq çöllərə oğlanlı, qızlı.  
Gözlərdə ilk sevgi aşıb-daşanda,  
Baxardıq, susardıq biz sözlü-sözlü.

Qovaq kölgəsinin sərinliyində  
Hərə bir gözələ çələng hörərdi.  
Hardasa,  
ürəyin dərinliyində  
Körpə bir məhəbbət boy göstərərdi.

Kəsilib məhəbbət imtahanında.  
«Əladan»,  
«yaxşından» alan da oldu.  
Bir göz sınağından,  
qız sınağından  
keçərək, sinifdə qalan da oldu.

Yanaşı çəkilən adlar da vardı,  
Adları oxşayıb, əzizləyərdik.  
Elə ki, yay gəldi, dərslər qurtardı –  
Hər gecə yuxuda yol gözləyirdik.

Ay ötdü, il ötdü, ciblərimizdə,  
Ay ötdü, il ötdü, ürəyimizdə  
Qat kəsdi məhəbbət məktublarını...  
Kim xəbər aparsın, kim bir söz desin.  
Lövhə qabağında dərs danışıqanda,  
Oğrun baxışların hənirtisini  
Duyurduq üzümüzdə, kürəyimizdə.

Hamımız utancaq, kəsən, küsdürən,  
Yerişlər,  
duruşlar,  
baxışlar sözlü.  
O şeytan qızları tir-tir əsdirən  
İldırımlar sözlü,  
yağışlar sözlü.

Üzüsmək,  
üşünmək bəhanə oldu,  
Dayandıq üz-üzə, nəfəs-nəfəsə.

Satdıq günü-günə, sonra nə oldu –  
Dinib-danışmadıq bircə nəfəsə.

Bir gün zəng çalında sonuncu kərə,  
Siniflər boşaldı...

Lövhələr üstə

Bir gün qoşa-qoşa adlar yazıldı,  
Bir gün qoşa-qoşa adlar pozuldu.  
Ağır addımlarla döndük evlərə.

Zərnilər saraldı, otlar saraldı,  
Kitablar saraldı, adlar saraldı.  
Üfüqdə sarımtıl günəş göründü,  
Sıxdı barmaqları qızıl üzüklər,  
Körpə bir məhəbbət titrədi, söndü.

On səkkiz il keçib. Deyimmi indi,  
Deyimmi, kimi kimi sevirdi, qızlar?  
Oğlan ürəyində, qız ürəyində  
On səkkiz ildir ki, on səkkiz yaşlı  
Bir dilsiz-ağızsız məhəbbət sizlər...

1974

## **KEÇİM QARAYAZI DÜZƏNLIYİNDƏN**

Keçim Qarayazı düzənliyindən,  
Qatım qabağıma ilğımlarını,  
Aparıb, itirim çay qırağında...  
Başım dumanlansın yovşan iyindən,  
Axtarım bəstəboy ulğunlarını.

Keçim Qarayazı düzənliyindən...  
Yəhərbel təpələr çıxsın qarşıma,  
Gözümün önündə ilxıya dönsün.  
Dəli qulun kimi qışqıran səma  
Gümüş qamçı ilə üstümə ensin.

Səs-səsə verəndə ildırımları  
Qaçım birnəfəsə Keşiş dağına.  
Bürünüb yapıncı sıldırımlara,

Mat qalım dərənın hıçqırırırına...  
Sonra günəş çıxsın təbəssüm kimi,  
Təpinsin sellərə,  
təpısın torpaq.  
Mənım səsim kimi, nəfəsım kimi  
Dünya təzələnsın xumarlanaraq.  
Keçım Qarayazı düzənliyındən,  
Əldə – qoşalülə,  
beldə – patrondaş.  
Çölün sukutuna bır güllə sıxım.  
İlan qabırırının üstə çıxanda  
Yenıdən güməşsın əlim-ayağım.

Günorta yığılacaq bulaq başına.  
Sərinlik işləsin sinirlərimə...  
Uzanan göylüyə, yumulsun gözüm.  
Sənin torpağına, sənin daşına  
Kim şer deyəcək mənım yerimə?  
Sənin sağlığına, a Qarayazım,  
Sənin sağlığına  
daha nə yazım...

1976

## **YOLLAR**

(mahnı)

Getdin, görünmədin sən,  
Susdu dünyam o gündən.  
Ürəyimdə həsrətım  
Sənsız döyünür indi.  
Qərıbsədim, axı, sənsız,  
Yollar xəbər gətirmədi,  
Səni mənə yetirmədi.  
Haraylayım yolları,  
Səni qaytasın, barı.  
Gəl, əllərinlə ovut  
Könlümdəki qubarı.  
Əridim gilə-gilə,  
Uzaqlardan əl-ələ.

Ayrılıqdan gizlənilib.  
Yenə verək əl-ələ.  
Şəhərləri adla, gəl,  
Bir quruca adla gəl.  
Könlümdəki qubarı  
Öz əlinlə odla, gəl!  
Gecə niyə uzadı?  
Yolların nə uzundu.  
Bircə ümid qalmışdı,  
O da sənsiz usandı.

1972

## **GÖRDÜM BİR GÜNƏŞ VAR...**

Qoynunda ərsəyə çatdığım Gürcüstan torpağına

Başımı qaldırıb, göylərə baxdım,  
Gördüm bir səma var,  
Doğma bir səma,  
Gördüm bir günəş var.  
Doğma bir günəş.  
Aşdım o göylərin üfüqlərini,  
İçdim o günəşin şəfəqlərini.

Sonra yavaş-yavaş hər yerə baxdım,  
Gördüm bir yoxuş var,  
Doğma bir yoxuş,  
Gördüm bir eniş var,  
Doğma bir eniş,  
Gördüm bir naxış var, doğma bir naxış.

Gürcü ləhcəsində oxuyar quşlar,  
Gürcü sükutunda susan qayalar  
Uzaqdan-uzağa andığım üçün  
Məni bağışlar.  
Başımı qaldırıb, göylərə baxdım,  
Gördüm bir səma var, doğma bir səma,  
Gördüm bir günəş var, doğma bir günəş.

Mənim o günəşə qanım qaynayıb,

Yağışa, şimşəyə qanım qaynayıb.  
Yoxuşa, enişə qanım qaynayıb.  
Onun dərəsinə, onun düzünə  
Könlümdən keçib ki, isti söz deyəm,  
Dilmin ucundan qayıdıb sözlər –  
Elə bilmişəm ki, öz evimdəyəm.

Bulağın gözünü gözüm bilmişəm,  
Üfüqdə təntiyən günün odunu  
Qonşudan aldığım közüm bilmişəm.  
Kaxet çöllərini, Qarayazını,  
Borçalı yurdunun üfüqlərini  
Hələ deyilməmiş sözüm bilmişəm.

...Başımı qaldırıb, göylərə baxdım,  
Gördüm bir səma var,  
Doğma bir səma.  
Gördüm bir günəş var, doğma bir günəş.  
Aşdım o göylərin üfüqlərini,  
İçdim o günəşi şəfəqlərini.

1975  
Qardabani

## **TOY GÜNÜ**

Toy günü evimiz küylə dolacaq,  
İçində kükrəyən hirsdən, acıqdan,  
Həyətdə çathaçat yanan ocaqdan  
Yanağın allanıb, pul-pul olacaq.

Göz-göz otaqların pəncərəsindən  
Vurnuxa-vurnuxa baxarsan o gün.  
Evdə səksənərəm sənə səsindən  
Adımı bircə yol çağırırsan o gün.

Ürək səksəkəli. Əli xınalı...  
O gecə eviniz yazıqlaşacaq.  
Bakıdan toyuna gələn xəyalım  
Beş yüz kilometr uzaqlaşacaq.

Beş yüz kilometr düşər araya,  
Beş yüz kilometr uzat qolunu.  
Sənin gözlərinin səssiz harayı  
Bir ömür uzununu kəsər yolumu.

- Ay bir hava çalın, gəlin oynasın
- Durma, ay xanəndə, bir ağız oxu!
- Ay uşaq, ə noldu, bir qulaq asın,
- Ay bir hava çalın, gəlin oynasın.

Hava çalınacaq, çalınacaq hey  
Sənin əvəzinə zurna çalanın  
Gözü oynayacaq, qaşsı süzəcək.  
Alnına yapışan tərli onluğu  
Görüb qızaracaq, allanacaq hey  
Toybəyi gizlicə dodaq büzəcək –  
- Durma, ay xanəndə, bir ağız oxu!..

İmzasız teleqramm gələr adına,  
Gözlərin böyüyər, böyüyər o gün.  
Mehtər Əli nəmər alıb atına  
Arvadı yanında öyünər o gün.

Kimsə sallayacaq qaşqabağını,  
Maşınlar düzülüb, fit verə-verə  
Obaya yayacaq, elə yayacaq  
Sənin ürəyinin qışqırığını.

1973

## **TƏZƏDƏN**

Təzədən, təzədən körpə olmuşam,  
Təzədən, təzədən iməkləyirəm.  
Deyəsən, yumşalıb, ipək olmuşam,  
Anasına ilıq sözlər deyirəm.

Təzədən-təzədən uşaq olmuşam,  
Təzədən-təzədən «day» dururam mən.  
(Bir vaxt oyuncaqsız böyüdüyümdən  
Deyəsən, ürəyi yumşaq olmuşam).

Nə dayım gələcək gedər-gəlməzdən,  
Nə də çömçələrdə payım gələcək.

Təzəcə-təzəcə dil açıram mən,  
Ağzı sözlə dolu odam, təşnəyəm.  
Divardan-divara «yol» açıram mən.  
«Şəkərəm», «noğulam», nə bilim, nəyəm  
Mənim nəfəsimdən siqaret iyi,  
Onun yuxusundan süd ətri gəlir.  
Heç mənim yuxum da bir yuxu deyil,  
Onun yatışından gözüm dincəlir.

Boşlayıb biryolluq utancaqlığı  
Astaca-astaca ondan deyirəm.  
Neyləyim, neyləyim, neyləyim axı,  
Gözümün önündə böyüyürəm mən,  
Gözümün önündə, böyüyür şerim.

1976

## **ADAŞLARIMA**

Mənim ürəyimdə neçə İsa var  
özümdən savayı, məndən savayı.

...Bir fağır idi, utancaq idi –  
dedilər: gözündən yazıqlıq yağır.  
Birin ürəyi «tapança» idi –  
dedilər uşaqdır, yumşalar axır.

Utancaq dil açdı, bir gün danışdı  
dişinin dibindən çıxanı dedi.  
Tapança ürəkli ona yanaşdı,  
Dedi: ağlın olsun, hədərdir-hədə.

Qulaqdan-qulağa söz daşıyanlar,  
dodaqdan-dodağa söz daşıyanlar  
yersiz, susmaq dərsi verdilər mənə.  
Təkcə ürəyimə arxalanırdım –  
deyəsən, onu çox gördülər mənə.



Adaşlarım belə gəldi dünyaya,  
dikəldi içimdə yad nəfəs kimi.  
Qovuldum özümdən,  
qaçdım özümdən  
sinəm sıxdı məni yad nəfəs kimi.

Maskarad, karnaval gecələrinə  
uyuşmaq lazımdı – uya bilmədim.  
Gərəkli olanda, vecə gələndə,  
gərəkli sözümü deyə bilmədim.

Bir ayağım işdə, biri səfərdə,  
sinəmdə vaxtölçən, gözümdə eynək.  
Ürəyim gah yüzdə, gah da sıfırda  
İşıqfor gözündən yayınar tək-tək.

Mənim adaşlarım çoxalır hər il,  
Dikəlir içimdə yad nəfəs kimi.  
Ürəyim, ürəyim yuxalır hər il,  
Yuxalır, kövrəlir batan səs kimi.

Mənim ürəyimdə neçə İsa var  
Özümdən savayı, məndən savayı...  
İşiniz olmasın,  
siz qarışmayın,  
ürəyim oyaqsa, mən də oyağam.  
Mənim əkiz-əkiz adaşlarımla  
özüm əlbəyaxa vuruşacağam.

1970

\* \* \*

Ay ana, ay ata, ay doğma oba,  
Siz mənə,  
Siz mənə bir ömrü halal eləyin.  
Bugün gəlməsəm də, gələrəm sabah –  
Siz mənə bir ömrü halal eləyin.

Mürgülü çöllərdən uzaq düşmüşəm,  
Mehriban əllərdən uzaq düşmüşəm.

İxtiyar illərdən qaçaq düşmüşəm,  
Siz mənə,  
Siz mənə bir ömrü halal eləyin.

Əlimi uzatsam – əlimmi çatar?  
Hay versəm – yolların qulağı batar.  
Gecələr yuxumdan şütüyər qatar –  
Siz mənə.  
Siz məzə bir ömrü halal eləyin.

Çəkmələrim hər gün yol udur, desəm,  
Ayağımın üzü yoladır, desəm,  
Gözlərim həsrətlə doludur, desəm,  
Siz mənə.  
Siz mənə bir ömrü halal eləyin.

Hər gecəm qıvrılır söz sorağında,  
Neçə yoxuşum var ağ varağında...  
Bir damın altında, Kür qırağında  
Siz mənə,  
Siz mənə bir ömrü halal eləyin.

1976

## **SÖZ HƏSRƏTİ**

İllərlə qəlbimdə söz böyüdərdim,  
Misralar dönərdi yol yoldaşıma,  
Könül sirdaşıma,  
qan qardaşıma.

İllərlə qəlbimdə söz böyüdərdim,  
Qoşulub köçəri duyğularıma  
Gecəli-gündüzlü hey yol gedərdim.

Yorğun vaqonların pəncərəsindən  
Çöllərə baxardım – çöllər susardı.  
İçimdən ilğimtək sürünüb keçən  
İllərə baxardım – illər susardı.

İllərlə sinəmdə söz böyüdərdim,

İllərlə qəlbimdə söz böyüdərdim.  
Kağız həsrətindən saralan sözlər  
Sinəmdə yol gedib, yorulan sözlər  
Çalxana-çalxana durulan sözlər  
Məni çağırardı.

O dərə  
o təpə,  
o qar, o yağış,  
O vaqon bürküsi,  
təyyarə səsi,  
İçimdən duyğutək şütüyən illər,  
Mənim gözlərimdə uyuyan çöllər  
Dolardı otağa...  
Bir gecə, bir mən  
Uçardım ilhamın qanadlarında.  
Duyğu yağışında islanmağımdan,  
Fikir yoxuşunda usanmağımdan  
Xəbərilməzdi, olmazdı onda.

İllərlə qəlbimdə söz böyüdərdim,  
Misralar dönərdi yol yoldaşıma.  
Könül həmdəmə, qan qardaşıma.  
Qoşulub köçəki duyğularıma  
Gecəli-gündüzlü hey yol gedərdim.  
İndi ağ kağızlar qalaq-qalaqdır,  
Bir söz həsrətindən saralır onlar,  
Məni gözləməkdən yorulur onlar  
Yağış şer yazır dərəyə, düzə,  
Qatar misra düzür polad yollara.  
Uşaqlar o yanda verib səs-səsə  
Təzə nəğmə qoşur körpə bahara.

Kağızlar ağarır  
gecə uzununu,  
Alışib-yanmağa həsrət qalmışam,  
Bir qəfil duyğunun qışqırmasından  
hövlnak oyanmağa  
həsrət qalmışam.

## TƏNƏK HAQQINDA BALLADA

...Astanaya üçcə addım qalırdı  
Astanaya bircə addım qalırdı.

...Bir tənək çubuğu sanıdım torpağa,  
Qollarımdan tuta-tuta  
Əllərimin sığalında  
Yarpaq-yarpaq boy atırdı.  
Meh əsəndə, körpəsayaq  
Qıvrım-qıvrım tellərini,  
əllərini  
oynadırdı.

Mənim tənək «qardaşımın»  
Totuq uşaqlığı vardı,  
İnək uşaqlığı vardı.  
Beş yaş məndən kiçik idi-  
Bircə ildə ötüb keçdi,  
Oldu «yaşıl bir tamaşa» -

Qurumuş tut budağını  
Dayaq elədilər, dayaq.  
Pashı, dəmir sütunları  
Ayaq elədilər, ayaq –  
Bir addım da atmadı.  
Üstündə çardağ quruldu.

Bir yaşıl otaq quruldu –  
Orda yaşayası oldu.

Böyük qardaş kimi baxırdım ona  
Ordan evimizə sarı  
Məftil xətlər uzandı.  
Uzaqdaydı astana.  
Yaşıl zoğlar gecə-gündüz  
Məftillərin üstü ilə  
Sürünməkdən, yüyürməkdən usandı.  
Astanaya on addım qalırdı onda.  
Körpə zoğlar məftil boyu  
Günəş şəfəqlərini  
Daşıyırdı

yaşıl damarlarında.  
Yaşıl arteriyalar şaxələnirdi,  
Yaşıl şəfəq, yaşıl su,  
Yaşıl qan axırdı.  
Axırdı tənəyin yaşıl arzusu.

Yaz gələndə,  
Qayçılar bir ucdan itilənəndə.  
Qırğın düşərdi –  
zoğ qırığını,  
tağ qırığını,  
məftillərdən barmaq-barmaq asılan  
qol-budaq qırığını.  
Qolları-budaqları,  
Barmaqları, tağları  
Səssiscə ağlayan tənək,  
Gün çıxandan günbatana  
Günəş şəfəqlərilə  
yarası sağalan tənək  
Məftillərdən tuta-tuta  
yüyürdü evə sarı.

Astanaya beşcə addım qalmışdı,  
Uzandıqca uzanırdı qolları.  
İlan kimi məftilin...

## **ÖMRÜMDƏN KEÇƏN QATAR**

Ömrümdən bir qatar keçər həmişə –  
«Bakı-Tbilisi», «Tbilisi-Bakı».  
Yağışı, küləyi biçər həmişə,  
Yuxumu, duyğumu biçər həmişə,  
Gecədən, gündüzdən keçər həmişə,  
İllərlə yolları ölçər həmişə.

Ömrümdən bir qatar keçər həmişə.  
Uzadar əlini Qarayızıya,  
Dərər nəfəsini bircə anlığa,  
Çıxarar səsini bircə anlığa –  
Çağırar yolumu gözləyənləri.

Muštuluq almağa qaçar nəvələr.  
Anam samovara durub od salar;  
Əli sinəsində şığıyıb gələr,  
Qolları boynumdan asılı qalar.

Qımışar, yerindən tərپәнməz atam,  
Ehmalca söndürər siqaretini.  
İstərəm özümü üstünə atam,  
Göz qoyar – gözləri saxlayar məni,  
Əl verər – əlləri saxlayar məni.  
İncik baxışları bircə anlığa  
Başdan-ayağacan «yoxlayar» məni.

Yalandan öskürər... qəhərini də  
Beləcə birtəhər udmaq istəyər.  
Titrəyən əlini qoyar cibinə,  
Tez sorğu-suala tutmaq istəyər.  
Gizləyər, gizləyər həyəcanını,  
Gizləyər səsinin titrəməsini,  
Araya söz-söhbət qatmaq istəyər.  
Görərəm gözündə umu-küsünü.

Ömrümdən bir qatar keçər həmişə,  
«Bakı-Tbilisi», «Tbilisi-Bakı».  
Ömrümü-günümü biçər həmişə,  
Paylayar şəhərə, paylayar kəndə,  
Paylayar kupeyə, paylayar yola,  
Ayları, illəri heç salmaz saya.  
Tələsə-tələsə,  
fit çala-çala  
Bir ay da göndərər Qarayazıya.

## **SÜKUT UĞULDAYIR QULAQLARIMDA**

Burda vaxtın ayağından daş asılıb  
Ağacın heykəl kimi  
susar, susar –  
Yarpaqları qaradınməz,  
Budaqları qaradınməz.  
Ağac sənə qulaq asar,  
Yarpaq sənə qulaq asar,

Sükut sənə qulaq asar.  
Burda vaxtın ayağından daş asılıb.  
Bu meşənin ortasında,  
Bu sükutun ortasında  
Yarpaqların yanağından yaş asılıb,  
Çiçəklərin gözlərindən yaş asılıb.  
Dinləyirəm –  
Səssizlikdən qulaqlarım uğuldayır,  
Səssizliyi yarıb keçən tənha cığır  
Baş götürüb qaça-qaça  
hardasa bir yola çıxır.

Başımızın üstündəcə  
Bir təyyarə uğurtusu  
Uzandıqca, uzanır hey,  
Silkələnir bu yer, bu göy.  
Birdən mənə elə gəlir,  
Yaxınlaşan, uzaqlaşan uğultudan  
Bu meşə də ləngərlənir,  
Bu sükut da ləngərlənir.  
Sükut uğuldayır qulaqlarımda.

Burda vaxtın ayağından daş asılıb.  
Gecələrin boyu gödək.  
Gedək, gedək,  
Çıxaq sükut cığırına,  
Gedək sükut talasına,  
Enək sükut dərəsinə –  
İşım-ışım işıldayan səssizliyi  
Gözümüzlə isidək.

\* \* \*

Sözlərim özümü isitmir daha:  
Havamı soyudu, mənmi soyudum.  
Bir duyğu köksünü qarsalayanda,  
Dostlarım hirsimi yasalayanda,  
İçimdən dikəlib, qalxmır ayağa,  
Sözlərim özümü isitmir daha...

Vaxtsız bir sevincdən,

odlu qəzəbdən.  
Dəlisoṽ heyrətdən,  
hirsdən, nifrətdən  
Təngənəfəs, təngənəfəs olmuram daha.  
Hanı həyəcandan boğulan anlar,  
Hanı həyəcandan qıvrılan gecə,  
Tüstüylə havaya sovrulan gecə.  
Havamı soyudu, mənmi soyudum.

Sözlərim özümü isitmir daha.  
Elə bil ilhamla dəyib arası –  
Məni silkələmir gecəyarısı.  
Elə bil taqətdən düşüb bir azca,  
Elə bil kimdənsə küsüb bir azca,  
Elə bil sınıxıb,  
sınıb bir azca.

Güzdən özümə soyuq baxıram –  
Gözlərim özümü isitmir daha,  
Sözlərim isinmir, daha isinmir,  
Heç belə yazmaq da canıma sinmir,  
Havamı soyudu, mənmi soyudum.

Havamı soyudu, mənmi soyudum,  
Soyuyur kürəmiş  
Soyuyuruq biz.  
Geriyə, geriyə – odlu illərə  
Mən necə qayıdım, necə qayıdım,  
Orda nə sevincim, nə də kədərim,  
Orda nə heyrətim, nə də nifrətim  
soyuyub hələ.

Sözlərim nə yaman korlaşdı belə,  
Ürəyim nə yaman yumşaldı belə.  
Olub-qopan hirsim də  
Ürəyimdən silindi.  
Dedilər ki, hirsə şer yazılmaz.  
Par-parıldayır indi.  
Gur-gur guruldayar, radiosayaq  
alındı səsım-  
Dedilər hündürdən danışmaq olmaz.  
Sözlərim nə yaman korlaşdı belə.



Sözlərim nə yaman yumşaldı belə,  
Ürəyim nə tezcə boşaldı belə –  
Deməyə çoz sözü qalırdı hələ.

## **MƏNİM QANADLARIM OLUB BİR ZAMAN**

Mənim qanadlarım olub hər zaman  
Bir arzu qanadı – sevinc qanadı,  
Bir ümid qanadı – sevgi qanadı,  
Bir xəyal qanadı – uçmaq qanadı.

...Balaca bir kəndin girəcəyində  
Cəbhədən qəfildən qayıdanları,  
Nəmərini alıb, toyda-mağarda  
Atını ortada oynadanları,  
Gəlin oynayanda, qara zurnanı  
Çəkib, zilə çəkib qaynadanları  
Görəndə...

uçmağa qanad istərdim.  
Kiçik qardaşımın dəcəl əlindən  
Qanadı yolunmuş göyərçinlərin  
Uzaq maviliyə həsrətlə baxan,  
Ümidlə,  
heyrətlə,  
həsədlə baxan  
Gözündə  
bir nisgil, qəhər görmüşəm.  
Küləkdə yellənən ağ lələklərin  
Xəfif uçuşunda kədər görmüşəm.

O vaxtdan qəlbimdə bir niskil qalıb,  
Qanadı yolunmuş boz göyərçinlər  
Yumağa dönəndə damın üstündə –  
Qanadım qırılıb, qolum qırılıb.

Mənim qanadlarım olub bir zaman,  
Bir arzu qanadı – sevinc qanadı.  
Bir ümid qanadı – sevgi qanadı,  
Bir xəyal qanadı – uçmaq qanadı.

Şer qanadlarım gəlib dünyaya,

Uçmuşam ilhamın qolları üstə.  
Elə bilmişəm ki, dünya mənimdir –  
Arzular düzülüb yollarım üstə...

Şəhərdən-şəhərə uçub gedirəm,  
Uçuram təyyarə qanadlarında.  
Bir göz qırpımında gözdən itirəm –  
Qamaşır gözləri buludların da.

Bircə saniyəmlə, bircə anımla  
Qırıb-dağıdıram vaxt ölçüsünü.  
Qalxıram kosmodrom pilləkənımlə,  
Ulduzlar heyrətdən döyür gözünü.

Amma... qanadlarım qırılır bəzən,  
Bir harın baxışdan,  
bir nadan üzdən,  
Bir yersiz hikkədən,  
bulanıq gözdən,  
Əzilib-büzülən xanımlar kimi,  
Ütülü kəlmədən, ütülü sözdən  
Əllərim boşalıb, yanıma düşür.  
«Həqiqət» cildli yalan yanında,  
Düzlüyə tuşlanmış böhtan yanında,  
Qeyrət dağarcığı nadan yanında  
Əllərim boşalıb, yanıma düşür...

Şöhrət süfrəsində ac olanları,  
Çinar yarpağıtək əl çalanları  
Görəndə  
əllərim boşalıb, yanıma düşür...

## **MONOLOQ**

Niyə belə solğunlaşıb təbəssümün,  
umu-küsün?  
Bir zamanlar gözlərində  
bir ulduzluq işıq vardı.  
Damarında qızıl qanın uçum-uçum uçnardı.  
Kim söndürdü o işığı,  
Kim sındırdı o qanadı?

Gözlərinin taqəti yox  
ağlamağa, qımışmağa.  
Əllərinin taqəti yox  
əl verməyə, danışmağa.  
Qəzəbinin taqəti yox  
qulun kimi qışqırmağa,  
Sevincinin taqəti yox  
damarında ilan kimi  
fışqırmağa.

Bir üz-üzə dayanmışdıq  
Aramızda boşluq vardı –  
Biz görkəmdə, bir boyda.  
Sən mənim gözlərimdə  
illər xəstəsi idin,  
uzanmışdın çarpayıda.  
Solğunlaşan təbəssümün,  
Gözündəki yaraşığı,ın,  
Əllərin də,  
qəzəbin də,  
sevincin də  
Uzanmışdı, uzanmışdı çarpayıda.  
Düşünürdüm maddım-maddım baxa-baxa:  
Taqətsiz sözlərini,  
Qımışmağa, ağlamağa  
taqətsiz gözlərini.  
Qulun kimi qışqırmağı bacarmayan qəzəğini,  
Damarında ilan kimi fışqırmağı  
bacarmayan sevincini  
Kim qaldırsın, kim qaldırsın ayağa?..

## **TANIŞLAR ÇOXALIR**

Tanışlar çoxalır, dostlar azalır.  
Bu qədər tanışlıq nəyimə gərək.  
Bir insan mehrinə əllər uzalı,  
Bir insan mehrinə gözlər uzalı,  
Bir insan mehrinə sözlər uzalı,  
Şəhərlər uzalı, yollar uzalı,  
Yolların üstündən illər uzalı –  
Özünü itirir, karıxır ürək...

Bu qədər tanışlıq nəyimə gərək.

«Dost» sözü nə qədər gözdən düşərmiş,  
əldən düşərmiş.

Devalvasiyaya uğrayan pultək  
gücdən düşərmiş..

Şair qardaşlarım, gecələri siz  
Bu sözün üstündə alışı, yanın.

Donorlar sayaq  
qan verin,  
can verin, ona.

Görürəm, hardasa məndən xəbərsiz  
Şahmat fiqurutək dostun, tanışın  
sehrli bir yolla,  
gizli bir əllə  
dəyişir yeri.

Böyüyür, böyüyür içimdə hər gün  
Qorxunun, heyrətin iri gözləri.

Ürəyim adlarla dolur, boşalır...  
Onların arasında  
Dostlarımın adı darıxır bir az,  
Mən də darıxıram, gözüm yaşarır.

Tanışlıq bolluğu, dostluq bolluğu.  
Bolluğun içində boğuluram mən.  
Boğula-boğula sıxılıram mən,  
Özümə, içimə yığılıram mən.

Neyləyim indi? –  
Əlimi yelləyim,  
Bu – dünya, bu da – siz,  
yaşayın – deyim?

Resenziya – sağlıq! Avtorqraf – sağlıq!..  
Hamının yanında xətrin xoş olar.  
Dostluq maskasını taxar yaltaqlıq –  
Aldana-aldana ürək korşalar...

Məclislər – iclaslar... vağzallar – yollar...

Tanırlar oxalır – budur qazancım.  
Dostlarsa bir ucdan tükülüb gələr –  
İtki ađrısını mən kimə açım.

Teleqraf telləri calaq-calaqdır  
Tanırlş şəhərləri, yad ünvanları.

Gözümüzdən uzaq yaşayanları  
Telefonçu qızın barmađı ilə  
Tutub bir-birinə bağlayacaqdır.

Ürəyin telləri,  
illərlə susar,  
Titrəmək istəyər doğma bir səsdən,  
Kövrəlmək istəyər doğma nəfəsdən.  
O tellər gecələr inildər, sızlar,  
Amma o inilti çatmaz heç kəsə...

Tanırlar oxalır, dostlar azalır,  
Özünü itirir, karıxır, ürək.  
Bir insan mehrinə əllər uzalı,  
Bir insan mehrinə sözlər uzalı –  
O əllərdən ötrü darıxır ürək,  
O gözlərdən ötrü darıxır ürək,  
O sözoərdən ötrü darıxır ürək.

## AVQUST

Dəliqanlı Avqust, fikirli Avqust,  
Nədir fikrindəki, xəyalındakı?  
Səni imtahana əkirlər, Avqust?  
Sabah imtahana gedirsən, Bakı!

İmtahan verəcəkdir bağçalar, bağlar.  
Bu gecə bolluca yuxu dađılar –  
Bir otaq,  
beş otaq,  
yüz otaq yuxu.

Kimin yuxusunu yatmaq istərsən,  
Dəliqanlı Avqust, bürkülü Avqust?

Yaylağın şəhinə batmaq istərsən  
Dağların başında kürklü Avqust!

Şehli yuxulara mən də baxaram –  
Kəsilmək qorxusu olmasa əgər.  
İstərəm, küçəyə çıxıb, bağıram:  
Sabah imtahana gedirsən, şəhər!

Dəliqanlı Avqust, xəbərin varmı,  
Yağışdan imtahan verəcək bulud,  
Yelpikdən imtahan verəcək külək,  
Sərtlikdən imtahan verəcək pəlud.  
Dəliqanlı Avqust, xəbərin varmı.

Pərtlikdən imtahan verəcəyəm mən  
Baxanda üzünə kəsilənlərin.

Dəliqanlı Avqust, fikirli Avqust!  
Otaqlar,  
yuxular,  
lampalar, yollar  
Bu axşam,  
bu gecə,  
bu saat,  
bu an  
Bilirsənmi, nələr çəkirlər, Avqust?  
Sabah imtahana gedəcək onlar.  
Sən də imtahana gedirsən sabah –  
Arxanca su səpən tapılacaqmı?..

## **GÖZBAĞLAYICI**

Aldat mənim gözlərimi  
Aldat məni, aldat məni  
Şirin-şirin yalanlarla,  
Gözləri  
sevincindən  
Alışıb-yananlarla  
bir sırada aldat məni.

Heyrətindən, fərəhindən

Ağzı açıla qalan  
nəvələrin, nənələrin  
Maddım-maddım baxışları,  
Körpə-körpə, sərin-sərin,  
şirin-şirin alqışları.  
Şirin-şirin alqışlarla,  
Sərin-sərin yalanlarla  
aldat məni,  
aldat mənim gözlərimi.  
Sehrlənmiş əllərinlə,  
Uğultulu alqışlardan  
qəhərlənmiş əllərinlə  
aldat mənim gözlərimi.  
Söz verirəm: inanıram,  
beşcə yaşlı Araza.  
Əl çalaram ovuclarım göynəyincə,  
Əl çalaram razı-razı –  
Əl çalmaqdan savayı  
Əlimdən nə gəlir ki.

Aldat mənim gözlərimi,  
Gözlərim tez inanandır.  
Sehirlənmiş yalanların  
Ömrü cəmi bircə andır.  
Bilirəm ki,  
Əllərin də yalançıdır.  
Barmaqların da,  
Gözlərin də yalançıdır, dodaqların da.  
Projektör tuşlanıb yuxarıdan aşağı.  
Əllərin, barmaqların  
sehirlənmiş yalanına  
Qarışır, hey qarışır  
projektorun işığı.  
İşıqqarışıq yalan.  
Gözlərin gülümsəyir,  
Əllərin – bəxtəvər, yalın.  
Sehrlənmiş əllərinlə  
Şəhər-şəhər, ölkə-ölkə gəzəcəkdir  
Yalanqarışıq, sevinc,  
Sevincqarışıq yalan.

## VAXTLA UZLAŞMAĞA BACARMAYANDA

Vaxtla uzlaşmağı bacarmayanda,  
Bircə saatlığa, bircə günlüyə,  
Heç olmazsa,  
bircə solğun sevinciylə  
Özümdən rədd olmaq istəyirəm mən –  
Özümdən rədd olmaq çətin, çətin!

Vaxtla uzlaşmağı bacarmayanda  
Prospektlər çıxan  
görünməz çığırlara,  
yeraltı keçidlərə,  
vaxtdan sədəqə uman  
təbəssümlü fağırlara  
Qranit sədd olmaq istəyirəm mən –  
Qranit sədd olmaq çətin, çətin!

Vaxtla uzlaşmağı bacarmayanda,  
Tanış professorun  
qocalmış eynəyindən,  
anamın gileyindən,  
maşın qovhaqovundan  
birindən,  
beşindən,  
yüzündən,  
vəsiyyətdən,  
nəsihətdən.  
Rədd olmaq, rədd olmaq istəyirəm mən,  
Birindən  
beşindən,  
yüzündən.  
Rədd olmaq çətin.

Vaxtla uzlaşmağı bacarmayanda,  
Şəhərlər – əsəbi,  
kəndlər – yuxulu,  
təbəssümlər – solğun,  
yağışlar – ölü.

Vaxtla dil tapmağı bacarmayanda  
ilbizlər kimi.



Çəkilib könlümə susmaq istərəm  
Bax, belə!..  
Saatınız neçədir,  
Vaxtla uzlaşmağı bacarmayanlar?!

## **VƏTƏN NƏĞMƏSİ**

Sən mənim köksümdə çarpan ürəksən,  
Mən sənin köksündə – kiçik bir zərrə.  
Mənə qanad verən odlu diləksən,  
Adına, özünə Vətən deyirəm,  
Çölünə, düzünə Vətən deyirəm

Səni heca-heca oxşayıram mən,  
Səni heca-heca əzizləyirəm;  
Əlim ürəyimin üstündə hərdən  
Şəhərdən-şəhərə gümüş qanadla  
Göydə uça-uça əzizləyirəm.

Dağında vüqarlı qartal oluram,  
Dünya ayağımın altında qalır...  
Səndən uzaqlarda xəyal oluram –  
Həsərdən gözümün kökü saralır.  
Görüşə tələsən cavanlar kimi,  
Saata baxıram qatarlarda mən.  
Ən əziz, müqəddəs ünvanlar kimi,  
Köksümün altında uyuyan Vətən!

Axırsan çay kimi damarlarımda,  
Çopur qayana da qaynayır qanım.  
Böyükü-kiçikli arzularım da  
Adınla bağlıdır, Azərbaycanım!  
Sən mənim köksümdə çarpan ürəksən,  
Mən sənin köksündə – kiçik bir zərrə.  
Mənə qanad verən odlu diləksən,  
Adına, özünə Vətən deyirəm,  
Çölünə, düzünə Vətən deyirəm.

## **QATAR GEDİR ARAZ BOYU**

Qatar gedir Araz boyu,  
Gedir qıvrıla-qıvrıla.  
Qarşı dağlar görünəndə,  
Qaldım qovrula-qovrula.

Araz axır sərhəd boyu,  
Axıb gedir lili-lilli.  
Qatar gedir həsrət boyu –  
Həsrətimin paraleli.

Qarşı dağlar mənə baxar,  
Mən baxaram o dağlara.  
Burda bahar, orda bahar –  
Bahar hara, sərhəd hara?

Gözümü zə düşən sərhəd,  
Arzumuza düşən sərhəd,  
Yazımıza düşən sərhəd  
Gedər, gedər Araz boyu  
O sahilə bir ağac var,  
Əlimi uzatsam çatar.  
İnadından dönməz qatar,  
Gedər, gedər Araz boyu.

Yağışlardan keçir sərhəd,  
Yoxuşlardan keçir sərhəd,  
Baxışlardan keçir sərhəd  
Qatar boyu, Araz boyu.

Qatar gedir Araz boyu,  
Gedir qıvrıla-qıvrıla.  
Qarşı dağlar görünəndə,  
Qaldım qovrula-qovrula.

\* \* \*

Bir əli bu sahilə,  
Bir əli o sahilə  
aramızda axan Araz!..  
Əlini sahilinə  
Dayaq verib, qalx bir az,  
Bu dünyaya bax bir az...

Heyrətindən köks ötürsən-  
Bir əlin bu sahildən,  
Bir əlin o sahildən  
Üzüldükcə üzülər,  
Buxarlanıb gedərsən.  
Yox, əlini kim buraxar;  
Baxışlarda çaxan ildırımları  
Tarixin ildırım ötürən itək  
Bu əldən o ələ ötürəcəksən,  
Bu ildən o ilə ötürəcəksən  
Bu gündən sabaha ötürəcəksən.  
İki sahilin var – iki əlin var,  
Aparacaq səni suqovuşana.  
Araz su qovşağı..

Ayrılıq qovşağı, həsrət qovşağı,  
Məhəbbət qovşağı, nifrət qovşağı.  
Mənim ayrılığım dənizmiş, dəniz,  
Dalğası – intizar, ləpəsi – həsrət.  
Mənim dənizimdə çimə bilsəniz,  
Mənim həsrətimdə çimə biləsiniz.

...Eh, su qovşağında Ay da çimirdi,  
Mənim həsrətim də çimirdi orda.  
Ləngər vura-vura xumarlanaraq  
Həsrət qovşağında çay da çimirdi.  
Mənsə, ayrılığın bir sahilində  
Qalmışdım od ilə su arasında  
Ay qədər,  
çay qədər dözümüm də yox,  
Ürəyim qovrulur su ağrısından.

Mən ki, qovuşmadım, suyum qovuşdu  
Araz bir ceyrandı, teylənib gəlir.  
Bərəyə teylənən ovum qovuşdu.  
Böyüdü,  
böyüdü həsrətim mənim,  
Ayrılığım mənim,  
heyrətim mənim.

Bu həsrət dənizi tutub dünyanı,  
Ay aman, qoymayın, gözüm boğulur.

Mənim güvəndiyim limanlar hanı?  
Ayrılıq dalğası vurur sahilə,  
Ayrılıq dalğası tutub dünyanı.

## **MƏN ELƏ BİLİRDİM**

*Yay lövhələrindən*

Torpağın həniri isti təndirtək  
Üzümü, gözümü qarsalayanda,  
Çöllərin ilgimi iməkləyərək,  
Ləngər vura-vura sürünən anda,  
Quşların qanadı salaq düşəndə,  
Ayağı çirmalı, sinəsi açıq,  
Başında tər rəngli bağlama yaylıq  
Suçular hardansa peyda olaraq  
Qovaq kölgəsinə qonaq düşəndə –  
Mən elə bilirdim, elə bilirdim,  
İstidən, bürküdən qarıxır günəş,  
təntiyir günəş,  
darıxır günəş...

Bir də görərdim ki, çimirik Kürdə.  
Bizim aramızda «qonaq»da vardı –  
İstidən, bürküdən qarıxan günəş,  
Nəfəsi tənqiyən, darıxan günəş  
Özünü hardansa suya salardı.  
Onun şəfəqləri qızıl tor kimi  
Kürə qovuşardı, Kürdə axardı.  
Ləpələr qızılı balıqlar kimi,  
Tora baş vurardı, tordan çıxardı.  
İyul günəşini gördüm beləcə,  
Avqust günəşini gördüm beləcə.

Sonra, günortadan gün əyiləndə  
Üfüqə, dağlara bağlanmış toru  
Çəkib aparardı kimsə gizlicə.  
Bircə biz qalardıq, bir Kür qalardı,  
Axşamdan soyumuş ocaq yeri tək  
Sular qaralardı  
qaş qaralardı.

Qarayazı

## MƏNƏ DUYĞULARI ÇOX GÖRMƏ, ÜRƏK!

Mənə bu dünyanı çox görmə, allah,  
Mənə bu dünyanı çox görmə, ürək –  
Bir az səbr eləsən, dünya dağılmaz.  
Bir sevinc üstündə «oxqay» deyərək,  
Ulduzlar altında uyuyum bir az.

Mənə duyğuları çox görmə ürək,  
Ümid çingisitək gözümdə yansın.  
Çəmən – çiçək-çiçək,  
göy – çiçək-çiçək.  
Könlümdə bir qəfil duyğu oyansın.  
Mənə duyğuları çox görmə, ürək  
Mən onsuz  
ilhamla çətin dil tapım.  
Amma... vaxtsız gələn əziz qonaqtək  
Hər gecə  
üzünə açıqdır qapım.  
Mənə gecələri çox görmə, ürək –  
Uçuş meydanımdır cavan yaşımda.  
Bus öz vuruşunda duyğulu, titrək  
Misralar  
sonuncu silahdaşımdır.

Mənə misraları çox görmə, ürək,  
Qoşa relslər kimi gəzdirir məni.  
Qatara gecikən sənişinlertək  
Hərdən yolda qoyur  
bezdilir məni.

Mənə bu yolları çox görmə, ürək,  
Sədd çəkmə qarşıma şlaqbaumdan.  
Mənə inam adlı bələdçi gərək,  
Hərdən büdrəyəndə  
tutsun qolumdan.

Mənə ulduzları çox görmə, ürək,

Mənə gecələri çox görmə, ürək,  
Mənə duyğuları çox görmə, ürək,  
Mənə bu yolları çox görmə, ürək-  
Mənə bu dünyanı çox görmə, ürək;  
Bəlkə də mən ona gərək deyiləm,  
O mənə,  
o mənə gərəkdir, gərək...

## YUXUDA

Anamın əziz xatirəsinə

- Qayıdaq, qayıdaq.  
Qayıdaq, ana.  
Bizim bu şəhərlə nə işimiz var.  
«Qapımızın cəftəsini,  
İtimizin zəncirini» oyatmayaq –  
Ala-toran yuxusunda qoy yatsınlar.  
- Bəs, kimi oyadaq:  
- Gedək, nəvələri oyadaq, ana,  
Nəticələrini ovudaq, ana!..

-Bizim bu şəhərlə nə işimiz var,  
Onsuz da dərdindən öləni çoxdur.  
- Bu şəhər heç kəsi çağırmasa da,  
Onun ayağına gələni çoxdur.

- «Çinli qovaq» hanı, «Tək ərik» hanı?  
Yolboyu görmürəm qoca söyüdü.  
Kərgədan buldozer açıb ağzını  
Bizim evimizi yıxdığı kimi,  
Yəqin onları da bir-bir «üydüb».  
Hə, evimiz dedim  
onun yerində  
Enlikürək bina, hündürboy bina  
Ucalır indi  
Beşmərtəbə ağırlığa  
bapbalaca evimiz  
görən necə dözüür, ana?  
Hər gün, gözün baxa-baxa  
Beşmərtəbə həsrətə

sən necə dözürdün, ana?

Bapbalaca evimizdə  
Mənim yuxularım yarımçıq qalıb-  
necə görüm arxasını?..  
Bapbalaca evimizdə duyğularım  
ələ vermir yaxasını.

...Darısqal kupelər qəbir kimidir,  
Bir gecə rahatca yata bilmədin.  
Sənin əzizlərim – o başdaşları  
Keşikdə dayanmış səbir kimidir.  
Elə vaqonlar da – qorxma, ana, -  
Ayağa qaldırsın,  
oxşayar baş daşına.

Gedək, sıgallayaq başdaşlarını,  
Gedək, döyəcləyək o qəbirləri –  
Heç kəs görməyəcək göz yaşlarını...

Qayıdaq, qayıdaq, qayıdaq, ana,  
Bizim bu şəhərlə nə işimiz var.  
Gedək nəvələri oyadaq, ana,  
Gedək qəbirləri ovudaq, ana.

Heyf.. yolumuzu bağladı ölüm  
Qoparıb doğmaca Qarayazıdan  
Səni girov kimi saxladı ölüm...  
Oğlunun-qızının göz yaşlarıyla  
Üstündə doyunca ağladı ölüm.  
Heyf ki o nisgil gəlmir yazıya.

O göz yaşlarının boz şırımları  
Saatda yüzlə  
Bir gecədən keçir, gündüzdən keçir,  
Uzanır Bakıdan Qarayazıya.

Oktyabr, 1981

\* \* \*

1

Oğlun yaman pərtdir, ana!..  
Uşaq kimi şirin-şirin,  
Mışıl-mışıl yuxuları,  
Yaşıl-yaşıl uyuqları  
Heç bilmirəm, harda qaldı,  
Harda, harda itdi, ana!

Oğlun yaman pərtdir, ana!..  
Saçı ağarandan bəri  
Laylana həsrətdi, ana!  
Gözü yol çəkəndən bəri,  
Sözü yol çəkəndən bəri  
Səsinə həsrətdi, ana!

Neçə ildir qatar deyib dururam.  
«Bakı-Tbilisi» yolu, deyirəm,  
Dəmir yolu  
deyil daha,  
Dönüb olub ömür yolu  
Təptəzəcə başdaşına baş çəkməyə,  
Məzarına yaş tökməyə  
uzanan  
Dəmir yolu,  
ömür yolu...

2

Kim uzadır bu yolları  
Oğulların, anaların arasında.  
Kim uzadır, kim yzadır  
Qaynaqlanmış polad relslər sırasında  
Üstün şpal döşənmiş bu günləri,  
bu ayları, bu illəri,  
Şpallanmış küləkləri, yağışları,  
Şpallanmış fəsilləri  
Oğulların, anaların arasında  
Aramıza düşüb qalmış  
O günlərin, o ayların, o illərin,  
Küləklərin, yağışların,



Şpallanmış fəsillərin  
üstündən keçmək də olmaz -  
Eh, bu da bir dərddi, ana!

Yol boyunca elektrik dirəkləri  
Qol-qol dayanıblar,  
Qol-qola «uzanıblar».  
«Ötrü-ötür» oynamaqdan  
usanıblar.

Mənim həsrətimi, ayrılığımı  
Bir-birinə ötürürlər...  
Sonuncu  
Qarayazı vağzalından  
evimizə güllə kimi götürülür.  
Yurdumuzu tapa bilmir,  
Qayıdıb gəlir üstümə.  
Heç bilmirəm, arzusu nə, qəsdı nə.  
Oğlun yaman pərtdir, ana,  
Eh, bu da dərddir, ana!  
Daha pəncərədən görə bilməzsən-  
çöldə lalə pörtdü, ana!..

Ömür belə axar, axar  
Burda mənim həsrətimin,  
Qəribsəmiş kədərimin  
Gözləri lap dərddür, ana,  
Elə hey uzağa baxar,  
Elə hey yollara baxar...

1980-1981

## **GÖZLƏRİM YOL ÇƏKİR**

Gözlərim yol çəkir illərdən bəri  
Çal-çarpaz çığırdır ovcumun içi.  
Təyyarə kölgəsi aşır dikdiri,  
Sonra bir uğulğu adlayıb keçir.

Kimi gözləyirəm, görəsən, kimi  
İllərin qirovu qalib saçımda  
Ünvanı səhv düşmüş məhəbbətimi  
Kimdən soraqlayım yol ayrıcında.

Hələ il ayrıcı  
Hələ dost itkisi, həsrət yarası.  
Beləcə, gözlərim yol çəkə-çəkə  
Sovruldu havaya ömrün yarısı.

Bir divar qalxardı, qalib yarımçıq,  
Yarımçıq bir arzu məni göynədir.  
Boynu zınqırovlu kürən bir dayça  
Fit çalsam, yanıma gələrmə indi.

Gəlsə də mən yoxam, yoxdur yoxuşlar  
Vaxtın azlığı da durub qəsdimə.  
Atrarı kişnədən gürşad yağışlar  
İyirmi ildir ki, yağmır üstümə.

Gözlərim yol çəkir illərdən bəri  
Qatarlar kişnəyir çölün düzündə.  
Bir göz qırpımında ötən illəri  
Çıxıb qarşılamaq istərəm mən də,  
Çıxıb yola salmaq istərəm mən də.

1978

## **İTKİYƏ BÖLÜNmüş GÜN**

Sındırdılar qoşalülə tufəngimi,  
sındırdılar tən ortadan.  
Meşəbəyi Paşa lələ  
palıd kötüyünə çırpdı hirsini –  
parçalandı qoşalüləm  
günün günorta vaxtı.

Açdılar patrondaşı  
günün günorta vaxtı.  
Meşəbəyi Paşa lələ  
bir tufəngə baxdı, bir mənə baxdı;

dedi: «Anan namaz üstə doğub səni».

Meşənin tən ortasında  
əli yalın qaldım.  
Yalın,  
beli yalın,  
ürəyi yalın.

Günün günorta vaxtı  
ortadan ikiyə bölündü günüm,  
ortadan ikiyə bölündü hirsim,  
ortadan ikiyə bölündü səsim  
yarımgün  
yarımhirs  
yarımsəs oldum...

O axşam hardansa həyətimizə  
bir qanadı sınımış yarasa gəldi.  
O axşam nənəmə qulaq asmağa  
qonşu uhaqların yarısı gəldi.

1969

## OYUNCAQ

*Mənim oyuncağım olmayıb heç vaxt*

Otuz ildən sonra, bir payız günü,  
Mənim oyuncağım gəldi dünyaya.  
Oğul oyuncağım – Araz adında,  
Oğul oyuncağım – Muraz adında.

Oğul oyuncağım gəldi dünyaya,  
Qatıb-qarışdırdı vaxt sərhədini.  
Gecəni gündüzə qarışdırdı o  
Mən böyük sevincə alışmamışdım,  
Məni bu sevincə alışdırdı o.

Atamın yanında «ata» sözündən  
Hürküb qaçardım –

Mənim bu sözə də alışdırdı o,  
Mənim bu sözlə də barışdırdı o.  
Üzümdən yel kimi adladı aylar,  
Başımı yamanca qarışdırdı o.  
Oğul oynucağım gəldi dünyaya –  
Dəcəl oynucağım, tərs oynucağım,  
Təpədən-dırnağa hirs oynucağım.

Mənim oynucağım durdu ayağa,  
Mənim oynucağım dil açdı bir gün.  
Qolunu çırmayıb kişi sayacağı  
Oyuncaq şirlərə tutaşdı bir gün.

1976

\* \* \*

Yağdırır üstümə qeybət daşını  
Gözdən tük çəkənlər, çənədən sazlar.  
Yağdırır gözümün içinə birbaş  
Əlləri – aramla,  
dili – avazla.

Baxıram saata, baxıram çölə  
«Ay allah, bir adam gəlib çıxaydı.  
Qonşunun uşağı gələ Arazla».  
Yağdırır, yağdırır, üyüdür hələ  
Əlləri – aramla, dili – avazla.

Adlar uğuldayır qulaqlarımda  
Adlar çəkildikcə elə bilirəm,  
açılır qapı,  
örtülür qapı.

Adamlar axışır, axışır bura,  
Adamlar yığışır, yığışır bura.  
Büllur çilçiracağı «göz qamaşdıran»,  
«İmportni mebeldən», nə bilim, nədən  
«Nəfəsi tənqiyən» mənzillər gəlir.  
Sadə geyinməklə «eli çaşdıran»,  
«Maşınla piyada» gəzənlər gəlir.

Mavi ekranlarda özləri deyil,  
Daş-qaşın içində alışıb-yanan,  
əlləri,  
oxuyan qadınlar gəlir,  
Bir evin başını «uca» eləyən  
Arxalı hikkələr, ədalət gəlir.  
Vəzifə rütbəsi əyinlərində,  
Nəslin ağırlığı çiyinlərində  
«Dağ kimi kişilər» - atalar gəlir.

Evdə tünliyə bax!..  
Nəslin arxasını yerə verməyən  
Harınlıq önündə, əda önündə,  
Daş-qaşın içində alışıb-yanan  
qadın önündə,  
Vəzifə rütbəli ata önündə  
çaşıb qalırım.  
Qamaşıb qalırım  
neyləyim indi?..  
Əl – deyir,  
dil – deyir, dodaq danışır,  
Divarlar dinşəyir, otaq danışır.  
Susuram,  
heykələm, daşam, dəmirəm!..  
Səslər uğuldayır qulaqlarımda,  
Adlar uğuldayır qulaqlarımda,  
heç nə eşitmirəm,  
heç nə demirəm.

1980

\* \* \*

...Deyirəm nə ola,  
Sizcə, nə ola?..  
Sehrli bir yolla,  
nə bilim, necə,  
Könlünə düşəndə, yeri gələndə,  
Özündən qırağa çıxma biləsən.  
Çəkilib bir yerə hamıdan gizli,

Səhərlər güzgüdə baxdığın kimi.  
Özünə qıraqdan baxa biləsən.

Beşikdə, bağısada  
tamburda, evdə  
Körpə uşaqları dindirən yerdə,  
Qurumuş göz yaşı yanaqlarında.

Tabutu məzara endirən yerdə,  
Saralmış barmaqlar arasındaca  
Ölən siqareti söndürən yerdə  
Çəkilib,  
özünə baxa biləsən.

Gümüş qanadımı yana açaraq,  
Təyyarəyə dönüb, yerə enəndə,  
Qarşılayanların arasındaca  
Bircə tanış belə görünməyəndə,  
Kimin yolundasa yenə, yenə də  
Açılan qollara, təbəssümlərə,  
Sevincdən alışıb-yanan güllərə  
Ayların, illərin həsrət ağrısı  
Köksündən qışqırıb «Gəldimi!..» -  
deyəndə,  
Özündən qırağa çıxma biləsən,  
Çəkilib,  
özünə baxa biləsən.  
Özün eşidəsən,  
özün görəsən  
Güllərin sevinctək qışqırtısını,  
Açılan qolların təbəssümlərin  
Sevincdən göynəyən hıçqırtısını.  
Məclisdə, iclasda, toyda-mağarda  
Boğazdan yuxarı sözlər deyəndə,  
Nə vaxtsa, çöllərdə sevdiyini qıza  
Toplayıb gücünü «Gözlə» - deyəndə.  
İldə bir-iki yol qopub şəhərdən,  
Köhnə evimizin astanasında  
Anamın boynundan asılan zaman,  
Teleqraf telinin qanadlarında.

Çox-çox uzaqlardan gələn səsinə

Kövrələ-kövrələ qısılan zaman  
Özümdən qırağa çıxa biləyidim.  
Özümə doyunca baxa biləydim.  
Özümdən çıxıram, hirslənirəm –  
Özümdən qırağa çıxa bilmirəm.

1981

\* \* \*

Qatım bir-birinə gecə-gündüzü,  
Axşamın-səhərim qarışıq düşsün.  
Yaza bilmədiyim sətirlərimdən  
Alıma təptəzə qırışiq düşsün.

Desinlər:

Bu nədir, bir gecəliyə  
Adam da bir belə qocala bilər?..  
Heç kəs bilməyəcək –  
şer yazanda  
Bütün qırışların açıla bilər! –  
Açılar  
ürəyim qırışını belə.  
Hamı gözlərinə ipək görünər,  
Hamını öpməyə hazır olarsan.  
Ulduzları dərib,  
çiçək yerinə  
Qızların üstünə tolazlayarsan.

Ayağın da yerə toxunmaz onda  
Elə bilərsən ki, damarlarından  
Bir coşğun çay axır –  
sevinc adında,  
Boğula bilərsən burulğanında.

...Sonra yavaş-yavaş  
sovuşub gedər,  
Təkcə adı qalar açıb demirdim:  
Hər şer –  
ömrümü bir gün uzadır,  
Amma,

ikicə gün alır ömrümdən.

1983

Maleyevka

## **GECƏ TELEQRAMLARI**

Gecə teleqramları döyər qapımı,  
alıb oxuyuram ayaqdan-başa:  
«Məni gözləməyin, qarşılamayın».

Nə ünvan,

nə imza,

nə gün,

nə də ay.

Amma hay-harayla gələn qatarlar  
obaşdan özünü salar üstümə:

«Məni qarşılayın!..»

Dəyişib ünvanım, dəyişib yerim,  
İllər arxasında, gecəyarısı  
sözsüz teleqramlar döyər qapımı,  
qışqıra-qışqıra gələr üstümə,  
məni tapmayanda qayıdar geri.

Eh, bilirəm, kimsə çıxıb qarşıma  
«Sağ əlin başıma» - deyəcək yenə.

Bəs, sol əl?

Solə li cibimdə gizlətməliyəm  
sağ əl qatarları tutana kimi.

Qıvrıla-qıvrıla şütüyüb gedən,  
Qışqıra-qışqıra gözümdən itən  
uzaq xoşbəxtliyə çatana kimi.

1967

## **YAĞIŞLI GÜNLƏR**

Bir zaman,



bir zaman elə bilirdim,  
Mənim günlərimdir yağışlı günlər.  
Çıxardım,  
qalxardım hündür bir yerə –  
Ayağım altında yağışlı dünya,  
Baxardım yağışda çimən şəhərə.  
Deyərdim, Vidadi, yağış yağanda,  
Mənə qonaqsınız, yığışın gedək.

Hanı o yağışlar, hanı, Vidadi?..  
Qalıb saçlarımda yağışın ətri,  
Qalıb dodağımda yağışın dadı.  
Yanağımda sərin nəfəsi qalıb,  
Gözümdə – qurumuş sevinci qalıb,  
Qulağımda səsi qalıb.  
Əlimi yelləyim  
illər üstündən,  
Gəl, səni yağışa qonaq eləyim –  
«Yağış qonaqlığı... Necədir, qardaş?..

Dodaqlarım cadar-cadar,  
Yanaqlarım solub gedib.  
Yollarıma çıxan illər  
Sevincimin, heyrətimin  
taqətini alıb gedib.

Hanı o yağışlar, Vidadi, hanı.  
Ay suyu soğulmuş el dəyirmanı,  
Hanı o yağışlar, hanı?

Yağışlı günlərimiz  
niyə azaldı, niyə?  
Bəlkə göyə çıxdı, göyə?  
Neyləyim, Vidadi, neyləyim –  
Yağışlı günləri kəcəvə kimi  
Ordan endirməyə  
gücümü çatar? -  
Yağışlı günlərdən asıla qalan  
Ürəyim cadar-cadar,  
Səsim-sözüm cadar-cadar...

## YENƏ GÖZDƏN DÜŞDÜ PAYIZ

«Belə havalarda» silsiləsindən

... Yağış döngəsindən keçdi maşınlar,  
Yağış küçəsindən qaçdı adamlar.  
Parklara köçdü payız,  
yenə gözdən düşdü payız...  
Ağzına su alıb, susanda axşam,  
qaval çala-çala  
arxlara su daşdı navalsalar.

Tərslikdən ildırım da çaxmadı,  
tərslikdən susdu axşam.

Belə havalarda neyləmək olar?  
Bu ölü payızın,  
bu boz axşamın  
tutub yaxasından silkələyəsən-  
bağırana kimi bağlı düymələr,  
boğulana kimi zağıl qapılar...

1968

## GƏRAYLI

Məni dağlara aparın –  
Yoxsa, dağlar saymaz məni.  
Tanımasa – çaylarından  
Keçməyə də qıymaz məni.

At minməyi yadırğadım,  
Düşüb getdim addım-addım.  
Mən dağları qaldırmadım –  
Qələm tutan saymaz məni.

Qayaları yəhərlənib,  
Ətəkləri şəhərlənib.

Könlüm bir az qəhərlənib –  
Qoy danlasın bir az məni.

İçə bilir bulağından,  
Keçə bilir oylağından,  
Deyəcəm: tut qulağından –  
İncidəndə Araz məni.

Ucalığa qalxan olsam,  
Ordan göyə baxan olsam,  
Dağlar kimi arxam olsa –  
Heç incidən olmaz məni.

Qıyya çəksəm, atıb-tutar,  
Dərələr səsimi udar.  
Qayalar əlimdən tutar –  
Yıxılmağa qoymaz məni.

1978

Qarabulaq yaylağı

## **MƏN BİR TERMOS ŞÜŞƏSİYƏM**

Mən bir termos şüşəsiyəm,  
çilik-çilik olmuşam,  
tökülmüşəm içimə.  
(Eh, kimin nə vecinə)

Birinin gözlərindən,  
birinin ürəyindən  
qolaylanıb atılanda,  
tənhalığın üstünə düşüb, sınımışam –  
necə sındığımı heç kəs görməyib,  
Heç kəs öilməyib.  
Mən bir termos şüşəsiyəm –  
pərtliyin də üstünə,  
sərtliyin də üstünə  
düşəsiyəm bugün-sabah.  
Mənim ürəyimin qırıntıları  
qəlpəyə dönə bilər,

dostuma, tanışıma, arzuma deyə bilər...

Bir gecə  
kiminsə əlləri qonaq gələcək,  
kiminsə nəfəsi qonaq gələcək  
kövrəlmiş ürəyimə.  
Toplayıb bir yerə qırıntıları  
düzəcək yan-yana.

Sonra da yana-yana  
zərgər barmaqlarla cıllayacaq –  
xarabalığın tən ortasında  
möhtəşəm bir ürək ucalacaqdır.  
Ancaq möhtəşəm ürək  
mənim ürəyimə bənzəməyəcək.  
Soyuqdan genişlənilib, istidən sıxılacaq,  
darıxacaq, boğulacaq,  
bağlı qalmış qapı kimi  
taybatay açılmaq istəyəcək.

Mən bir termos şüşəsiyəm,  
Təzədən, təzədən,  
təzədən sınmaq üçün,  
təzədən yanmaq üçün  
bir heyrətin üstünə  
daş kimi düşəcəyəm...

1967

## **DUEL**

Heyf! «Duel» sözü uzaqda qaldı,  
qaldı keçən əsrin sahillərində,  
qaldı keçən əsrin salonlarında,  
böhtanlarında,  
yalanlarından.

Heyf, «Duel» sözü uzaqda qaldı  
Mən duelə çağırardım qorxaqlığı,  
ədaləti, səsləyərdim ədaləti-  
sekundantım – həqiqət

atasını yandırardım yalanların,  
anasını ağladardım böhtanların.  
Mən duələ çağırardım  
qonşu paxıllığını,  
telefon qeybətini,  
yaltaqların söhbətini.  
Dodaqlarda iblis olan «təbəssümü»  
çağırardım.

Sağ qalsaydım,  
son gülləmi boşaldardım  
«haralısan?» kəlməsinə.  
(dilçilərin acığına gəlməsin)  
Lənət deyib kor şeytana,  
qışqırardım: Sən ey, qarı düşmən,  
gəl meydana!  
Deyərdim ki, zəhərləyən güllərəri –  
nifrətim.

Heyif «Duel» sözü uzaqda qaldı,  
qaldı keçən əsrin sahillərində,  
qaldı keçən əsrin salonlarında,  
böhtanlarında,  
yalanlarında.

1965

## **BİR DƏ GÖRƏRSİNİZ...**

Dostlarıma, əzizlərimə

...Bir də görərsiniz mən də getmişəm,  
Bir də görərsiniz,  
yoxam dünyada.  
Sizin gözünüzdən elə itmişəm,  
Çətin,  
Çətin yolunuza çıxam dünyada.

Başını bulayıb, köks ötürəm də,  
Əlini dizinə çırpan da olar,  
Tüstüsü başından çıxan da olar,

Mənsiz  
bir ömürdən-gündən usanan,  
Başdaşına dönüb, baxan da olar.

Yığışın bir yerə, yığışın, dostlar,  
Sizin aranızda  
sizdən xəbərsiz  
Mənə də, mənə də bir yer tapılar.  
Dinib-danışmaram, susaram onda.

Neyləyim, neyləyim, açılmaz daha  
Sözmə  
ömürlük bağlı ürəklər,  
Üzümə  
ömürlük bağlı qapılar.

Siz də danışmayın, bir anlıq susun  
Siqaret üstündən yaşarsın gözü  
Tüstüsü başından çıxan Abbasın.

Yalvarıram sizə,  
Mən gedəndən sonra «qeybət daşını»  
Bir qara daş kimi atın dənizə,  
Dalğıcılar yığılsa –  
tapa bilməsin.  
İlişməsin ayağına bir kəsin.

...Bir də görərsiniz, mən də getmişəm,  
Bir də görərsiniz,  
yoxam dünyada.  
Sizin gözünüzdən elə itmişəm –  
Çətin,  
Çətin yolunuza çıxam dünyada.

1983

## **BİR GECƏLİK NAĞIL**

Qan çanağı kimi qızaran günəş  
Açıb gözlərini,  
üfüq boyunca

Qırmızı-qırmızı baxırdı bizə –  
Gözlərimizə, qollarımıza,  
əllərimizə.  
Bir sahil qalmışdı, bir üfüq, bir də  
Qovuşan,  
sevişən  
kölgələrimiz.  
Bir də şəfəqlərdə titrəyən dəniz.  
Sahilin soyumuş səssizliyində  
Əriyib, yox oldu  
kölgələrimiz.  
Bir ulduz yıxıldı  
boşluğa sarı,  
Hardansa Ay doğdu – ağır taxtalı,  
Ağardı, ağardı sahil qumları,  
Aydınca göründü çınqıllı eniş.  
...Nə vaxt çıxıb getdi – bilən olmadı  
Qaraqışqırıqçı, xəbərçi Günəş...

Günəşin qanına bələnən üfüq,  
Günəşin qanına boyanan dəniz  
Qırmızı-qırmızı bizə baxanda  
Sahil uyumuşdu,  
qum soyumuşdu.

Sən günəş suyuna çəkilən zaman  
Bir arzu yanırdı damarlarımda.  
Dənizi sinəmə sıxmaq istədim –  
Qaranlıq əlimdən aldı onu da.

Ulduzlar dayandı başımız üstə,  
Oğrunca boylanan uşaqlar kimi,  
Bizdən danışdılar, bizdən dedilər.  
Sonra günəş gəldi – qızılı, isti,  
Qovdu ulduzları – o «uşaqları»  
üfüq boyunca.  
Ulduzlu bir yuxu gözlərimizdən,  
Ulduzlu bir nağıl xəyalımızdan  
Çəkilib getmədi, getmədi ancaq.

1969

Qaqra

## NECƏ DEYİM

Neyləyim  
mən səni sevə bilmədim,  
Adsız çiçəkləri, otları sevdim,  
Tanışları sevdim, yadları sevdim,  
Ürəyimə yatan adları sevdim,  
Neyləyim,  
tək səni sevə bilmədim.

Sızladım qarışqa yuvası üstə,  
Göynədim «Sarıtel» havası üstə.  
Dünyanın məhəbbət «davası» üstə  
Tək səni,  
tək səni sevə bilmədim.

Ağacın üstündə budaqlar qoşa,  
Budağın üstündə yarpaqlar qoşa,  
Dağlar da,  
quşlar da verib baş-başa-  
Nə olsun  
Mən səni sevə bilmədim.

Qol-qola söykənən budağı sevdim,  
O dərəni sevdim,  
budağı sevdim,  
Məni haraylayan ocağı sevdim –  
tək səni sevə bilmədim.

Bir baxışdan dağ çayına vuruldum,  
Bulaq gördüm – ağ suyuna vuruldum,  
Sənə şer yazım dedim, - yoruldum,  
Mən nə deyim, mən də deyim – bilmirəm.  
Qələm səni, kağız səni sevmədi.

Bulud gəldi, yağış gəldi – bilmədin,  
Göy üzünə axın gəldi – bilmədin.  
Tanrıdanmı qarğış gəldi – bilmədin –  
Mən gəlmədim  
yollar səni sevmədi,



Açılmayan qollar səni sevmədi.

Necə deyim – o yolları bağışla,  
Necə deyim – bu qolları bağışla,  
Necə deyim,  
necə deyim – bilmirəm –  
Sənsiz keçən bu illəri bağışla,  
Sənlə keçən bu illəri bağışla,  
Vurulduğum dağ çayını bağışla,  
Sevdiyim çiçəyi-otu bağışla,  
Sevdiyim ocağı-odu bağışla,  
Sevdiyim tanış-yadı bağışla-  
Neyləyim,  
neyləyim,  
deyə bilmirəm.

1984

## **ADINLA BAŞLANAN ŞER**

Evimizdə atam Mustafanın adını daşıyan uşaq böyüyür

Adın evimizdə yaşayır, ata,  
Ay-ay, fəsil-fəsil böyüyür adın.  
Mənim dodağında titrəyir hər gün,  
Mənim ürəyimdə döyünür adın.

Qohumlar-qonşular səndən danışır,  
Adının başına yığışır hamı.  
Uşaqlar adına təzə söz qoşur,  
Hələ dinə bilmir mənim ilhamım.

Adın süd qoxulu,  
ümid qoxulu,  
Adın altı aylıq –  
şirin yuxulu.  
Bizim evimizə gəldiyin gündən  
Nəvəsən,  
babasan,  
oğulsan, ata.

Uzun bir yuxusan,  
«nağılsan», ata!  
Adın bala-bala yaşa dolacaq,  
Ata sevincimlə yaşd olacaq –  
Özünsə, torpaqda uyuyacaqsan.

Sənin keçmədiyən yollardan keçib,  
Sənin görmədiyən günlər görəcək.  
Qismətin olmayan illərdən keçib,  
Hər il,  
noyabrın iyirmi ikisində  
Ölümün üstündən aşb birtəhər,  
Sağ qalacaq sənin balaca kölgən.  
Özünsə onda  
Özünsə torpaqda uyuyacaqsan.

Çöllərdə günəşdən yanan alınının  
Par-par qəzəbinin, odlu hirsinin  
Üzünü-gözünü doğrayıb-keçən  
səs şırımları,  
söz şırımları  
qayıtmaz daha.  
Dava illərinin quş yuxusundan  
Səni bir səksəkə oyatmaz daha.

Adın bala-bala  
yaşa dolacaq –  
Bağçada,  
məktəbdə əlindən tutub,  
Adınla yanaşı yeriyən yerdə,  
Az qala inanıb, deyəcəm: sağsan.

\* \* \*

Məni kövrəltməyə nə var, əzizim.  
Təkcə məndən ötrü, tək məndən ötrü  
Günlərlə qəlbində dolandırdığın,  
Özünü yaxşıca inandırdığın  
Bir xoş sözə bəndəm,  
xoş sözə bəndəm.  
Yenə deyəcəksən: xoş söz nədir ki,

Söz danışdım sən də.

Məni kövrəltməyə nə var, əzizim,  
İşıqı özündən, gün kimi aydın  
Bir xoş üzə bəndəm, xoş üzə bəndəm.  
Yenə deyəcəksən: xoş üz nədir ki,  
Söz danışdım sən də  
Nə qədər sağam,  
Sən mənə o sözü heç deməsən də,  
Üzündən, gözündən oxuyacağam,  
Telindən, əlindən oxuyacağam,  
Titrəyən səsindən oxuyacağam,  
Bir dəfə, beş dəfə oxuyacağam,  
Min yol, milyon dəfə oxuyacağam.

Məni kövrəltməyə nə var, əzizim  
Dumduru,  
ışıqlı bir gözə bəndəm;  
Birdən,  
gözlənilməz yaxşılıq kimi,  
Dağlardan, daşlardan süzülüb gələn,  
buz bulaq kimi,  
Nə vaxtsa ürəkdə gizlədi qalan  
İsti nəfəs kimi,  
xoş qılıq kimi  
Çıxa qabağıma, deyə:  
- Bu da məni!..  
Bu dünyadan daha nə istəyirsən?..  
Heç nə istəmirəm. Daha sözüm yox,  
Bu dünyada, vallah, mənim gözüm yox.

Məni kövrəltməyə nə var, əzizim...

1985

\* \* \*

Ovcumla dost olan mehriban əllər,  
ovcumda məst olan bəxtəvər əllər  
sənindir,

mənimdir.

Könlümü isidir qızılı tellər

sənindir,

mənimdir.

Üstümü zə düşən yorğun kölgələr,

ovcumuza yağan solğun yağışlar,

adımıza düşən solğun ləkələr

sənindir,

mənimdir.

Bu yollar bizimdir, biz – bu yolların,

səkilər bizimdir, biz səkilərin.

Bircə atım quru barıt da elə,

atom da elə,

dünya da elə.

Qarşıda yollar var,

Əlin ovcumdadır

gedirik hələ.

## SON ŞERİM

Sən sözü, son şerim, görəndən hardasan,

Hələ yox gəlirsən çox-çox uzaqdan.

Gəlirsən, könlümə od sala-sala,

Bilirsən ki, bu yanda, yaxınlardasan-

Onda nəyə lazım? Eh, niyə lazım?-

Qələmim quruyub, yerində qalar.

Sənin nəfəsindən ölər sözlərim,

Sahilə atılan balıqlar kimi

Çırpınıb, yerində qalar sözlərim.

Hələ təzə-təzə pöhrələnirəm,

Hələ təzə-təzə boy atıram mən.

İkicə budağım – iki balam var,

Təzəcə özümə qayıdıram mən.

Şairlər demiş,

«Hələ bu dünyayla geylü-qalım var».

Bilsəm ki, anamın tutqun üzündə,

Qonşumun gileyi, sərt baxışında,

Dünyadan köçməyə hazırlıq görəndən

Gözəl nənəmizin yır-yığışında,  
Bilsəm ki, həkimin deməyəcəyi  
bircə sözündə  
Sən varsan, sən varsan, sonuncu şerim,  
onda nə deyim.

Bilsəm ki, Arazın duru gözündə,  
Yazmaq istəydimi ağ kağızların  
bomboş hamarlığında,  
Kişilərin hər gün gözümdən düşən  
Qrimli, qrimsiz tumarlığında,  
Hər səhər güzgüdən üzümə baxan  
Gizli bir kədərin hənirtisində,  
Mişar dişlərində, balta səsində,  
Toz-toz, qəlpə-qəlpə ölənlərin  
Torpağa millənən iniltisində,  
Düşmənlərin kələyində, dost gileyində  
Bilsəm ki, sən varsan, sonuncu şerim,  
onda nə deyim.

Son şerim!  
İndidən mən sənə şer qoşuram,  
İndidən nə bilim, neçə il qabaq.  
İlə isə... ürəyim deyir – qoşuram.  
Bir ağzıgöyçək də güdümsəyəcək,  
Bərik eləyəcək.  
Sonra arxasınca-  
«Son şerə bir bax!..»

Son şerim, sən mənim son nəfəsimdən,  
Son şerim, sən mənim son beşiyimdən,  
Son şerim, sən mənim son həvəsimdən-  
«Sonbeşik üstündə əsir analar...»

İndidən titrəyir qələmim mənim,  
əllərim mənim,  
ürəyim mənim.  
İndidən, indidən titrəyir, allah,  
Yolumu gözləyən günlərim mənim,  
İllərim mənim,  
Əlim titrəyir –  
Əlimin altında qələm titrəyir,

Qələmin altında ölüm titrəyir  
sonbeşik üstə,  
son nəfəs üstə  
son həvəs üstə.

1981

## **BİR PARÇA TORPAQDI**

Hara getsəm, hardan olsam,  
Üzümü tutmasam Qarayızıya,  
Üzümü tutmasam Borçalıya mən-  
Elə mənim kimi darıxır şerim,  
Elə mənim kimi vurnuxur şerim.  
Elə bil, sözümü-  
yazdıqlarımı  
təkcə ona deyirəm.

Bir parça torpaqdi – bir parça Vətən  
Qeyrəti özündə, dili özündə,  
Ocağı özündə, dili özündə..

Bir parça torpaqdi – bir parça Vətən,  
Mənim gündoğanım,  
günbatanımdır;  
Günüm ordan çıxır, ordan da batır-  
Çıxır yavaş-yavaş Qaradüzündən,  
Borçalı elini tezdən oyadır.  
Qalxır Yağlıcaya, Babəkərə də,  
Gedib Başkeçiddən o yanda bitir.

Ulu yurd yeridi,  
umid yeridi,  
Adı bir,  
özü bir torpaqdi ora.  
«Azərbaycan» adlı nəhəng palıddan  
Qopub, qanadlanmış yarpaqdi ora.

Adı bir, özü bir torpaqdi ora;  
Adaş bulaqlar var, adaş yarpaqlar,  
Adaş qayalar var, adaş otlaqlar.

Çölləri, yelləri, elləri adaş...

Mənim qibləgahım –  
bir parça torpaq,  
bir ulu Vətən,  
bir qoca torpaq-  
Mənim güvəndiyim dağlar ordadır.  
Evimdə balaca Azərbaycan var-  
Qarayazı – ünvan,  
Borçalı adı.

1985

## **GÖZLƏYİN, DÜNYAYA QAYITMAĞIM VAR**

Bu dünyaya bir də qayıtmağım var  
Qəbrimin üstündə bitən gülləri,  
Uyumuş,  
soyumuş torpağı-daşı  
Ölüm sükutundan oyatmağım var.  
Bilmirəm çiçəklə, bilmirəm ota,  
Bilmirəm ağacla, yoxsa buludla,  
Dağları yerindən oynadıb gələn  
Dəli qışqırıqla, yoxsa sükutla-  
deyə bilmərəm.  
Apardım özümlə öz dünyamı mən-  
Ulduzlu göyləri, Ayı, günəşi,  
İlgımlı çölləri, təpəlikləri,  
Dağları, düzləri, biçənəkləri  
Son gündə, son anda, son saatımda  
Apardı gözüm.  
O günü, o annı, dəqiqəni də  
Apardım özüm.  
Səsləri, sözləri, pıçıltıları,  
Kür tərəfdən gələn uğultuları  
Mikrofon qulağım «yazdı» apardı.  
Gecəli-gündüzlü, ömrüm boyunca  
Kürün uğultumu məni çağırıb,  
Suyun şırıltısı məni çağırıb,  
Məni haraylayıb Qarayazıdan.  
Mən də yuxularda hey uça-uça

getmişəm ora.  
İlğımlar çağırıb məni uzaqdan,  
Yəhərbel ilğımlar, kəhər ilğımlar,  
Qarayel ilğımlar, ağyel ilğımlar –  
Bilmirəm, onları kimlər azadıb,  
Çağırıb düzlərdən – Qarayazıdan.

Kürün uğultusu aparıb məni,  
Suyun şırıltısı çəkib aparıb.  
Sehrlil ilğımlar əl eləməklə  
Aparıb, yaxama çöküb aparıb.  
Məni bu dünyaya bir də, yenidən  
Bəlkə o uğultu gətirə bildi,  
Bəlkə o şırıltı gətirə bildi.  
Bəlkə o ilğımlar sehrlil yolla  
Məni bu dünyaya ötürə bildi.

Nəsə, ürəyimə damıb, bilirəm-  
Bəlkə də yüz ildən, min ildən sonra,  
Milyon ildən sonra – nə bilmək olar –  
Nə vaxtsa dönəcək ömrün illəri...

### **BAKI... 18 MAY 1988**

Yumruqdan düyüm-düyüm  
düyüülənən gördüm məni,  
Gözlərimə inanmadım,  
Səni tanımadım, Bakı.  
Küçələrin, meydanların  
qayım-qayım qaynayırdı,  
Oğulların, mərd qızların yumruqları  
havadaca oyur-oyur oynadırdı-  
Gözlərimə inanmadım,  
səni tanımadım, Bakı.

Yeriyirdin, yüyürdün, kükrəyirdin  
alay-alay, dəstə-dəstə-  
gözlərimə inanmadım,  
səni tanımalıım, Bakı.

Düyüm-düyüm düymələnmiş qəzəbini



Oyur-oyur oynayan,  
Qayım-qayım qaynayan  
havalanmış nifrətini  
Selə çevirmişdin, Bakı,  
səsə çevrilmişdin, Bakı,  
hirsə çevrilmişdin, Bakı.  
O qəzəbin ovcundaca,  
O nifrətin ovcundaca  
Uçum-uçum uçunduqca,  
Küçələrin,  
meydanların  
Torpaq deyib,  
Vətən deyib,  
Qarabağ deyib.  
odlu-odlu qışqırdıqca,  
dadlı-dadlı qışqırdıqca.  
Qollarımı gen-gen açıb,  
Gözlərimi gen-gen açıb  
Hamını, hamını bir ucdan  
öpmək istəyirdim orda,  
göz yaşımı gizli-gizli  
silmək istəyirdim orda,  
hamının gözü önündə  
Sevincindən ölmək istəyirdim orda.

May, 1988

## **QARAYAZI MEŞƏSİNƏ GEDƏN YOL**

Qarayazı meşəsinə gedən yol,  
Üşüyürsən,  
nəfəsini dər bir az.  
Tövşüyürsən, nəfəsini dər bir az.  
Qarayazı meşəsində itən yol,  
Gəl, ocağın qırağında qızınaq,  
Mən heyranam bu yerlərin yazına,  
İndi qışdır,  
gəl birazca qızınaq.

Qarayazı meşəsinə gedən yol,  
Qarayazı meşəsindən itən yol,

Məni hara gətiribsən – bilmirəm,  
Məni hara ötürübsən – bilmirəm.

Hanı mənim tanıdığım palıdlar,  
Başım üstə ağarışan buludlar?  
Süfrə kimi «sərdiyimiz» göy otlar  
Bu yerlərin ayazına dayanmaz.

Bu meşələr niyə belə qarıyıb,  
Ağacları ayaq üstə quruyub,  
Palıdını, qovağını qor olub –  
Tüfəng atım,  
haray salım – oyanmaz.

Ağacların quluqları tutulub,  
Budaq-budaq,  
yarpaq-yarpaq ütülüb.  
Bu ay qovaq niyə belə lüt olub-  
Yellər bilər, özbaşına soyunmaz.

Niyə belə fikirlisən, qarağac,  
Eh, nə bilim, nə çəkirsən, qar, ağac.  
Aç üzünü, göstər görüm, qar ağac-  
Dəli könül tanımasa, ovunmaz.

Qara yemşan tənhalığa çəkilib,  
Külək çırpıb, dənə-dənə tökülüb.  
Bu ulğunun beli niyə bükülüb –  
Yaz günü bu dərdi ona qıyammaz.

O tərəfdə ağır-ağır axır Kür,  
Fağır-fağır  
qıraqlara baxır Kür.  
Gün gələcək, sevinəcək axır Kür-  
Kimsə onu mənim kimi duyammaz.

Ay xalaoğlu, o kababı bəri ver,  
Qoy bişməsin, sulu-sulu, diri ver.  
Aşıq qardaş, sazı köklə, yeri var-  
Yoxsa, bizdən inciyər saz, küsər saz.

Bir ah çəksəm – meşə qalxıb oyanar,  
Kür də durub, yatağından boylanar.  
Ocağımız Kərəm kimi hey yanar,  
Kababçı da hey fırlanar, usanmaz.

Qarayazı meşəsinə gedən yol,  
Qarayazı meşəsindən itən yol,  
Axır gəlib ürəyimdə bitən yol,  
Üşüyürsən, nəfəsini dər bir az,  
Tövşüyürsən, nəfəsini dər bir az.

1986

## **YAXŞI ADAMLARIN AZALIR, DÜNYA...**

Yaxşı adamların azalır, dünya  
Kommosdan lazerlə  
nə bilim, nəylə  
Ağayının altı qazılır, dünya.  
Sənin nə xəbərin,  
öz işindəsən;  
Günlər bala-bala gödəlir, dünya,  
Ömrün bala-bala qısalır, dünya  
Sənin nə xəbərin,  
öz işindəsən;

Dan atır,  
gün batır,  
ulduzlar yanır,  
Bir yanın yatanda biri oyanır,  
Günəşin başına pərvanə kimi  
365 yol dolansan belə,  
Ürəyin soyumur, soyumur, dünya-  
Günəşi sevirsən – birlik bunu-  
Planet sevgisinin nə olduğunu  
Ürəyin soyumur –  
havan soyumur,  
Dənizin soyuyur,  
gölün soyuyur.  
Adamlar soyuyur, biri-birindən,  
Ölkələr soyuyur biri-birindən.

Alovlu kürsülər, odlu natiqlər  
Yaman oynadırlar səni yerindən  
Yenə köks otürdün,  
havan çatışmır-  
Sənə də bir loğman gərəkdi, dünya,  
Bəlkə səninki də ürəkdi, dünya?..  
Qulağının dibində  
hey xıssın-xıssın,  
hey gizli-gizli  
Səndən danışirlər, səndən deyirlər,  
Sonra da susurlar hey sözlü-sözlü.  
Eh... Bəlkə bu da bir tiryəkdi, dünya.

Pələngin, ceyranın,  
cüyürün kimi  
Qarağacın kimi,  
turacın kimi.  
Yaylağın  
bulağın,  
otlağın kimi,  
Yaxşı adamların azalır, dünya,  
Axırda bu da bir söz olar, dünya.  
Çinar babaların, küknar ərlərin,  
Söyüd xanımların, cüyür qızların,  
Palıd kişilərin, sərv qardaşların,  
Maral adamların azalır, dünya.  
Axırda bu da bir söz olar, dünya...

1985

## **QARAYAZI MEŞƏSİ, FEVRAL GÜNƏŞİ**

Səni belə görməmişdim, Günəşim,  
Niyə belə yorğun-yorğun boylandın?  
Yatağından güclə duran xəstə tək  
Niyə belə tutqun-tutqun boylandın?

Gözlərinin işığı azalıb,  
Ürəyinin təpərimi sozalıb,  
Kirpiyindən qızıl yaşmı asılıb-

Niyə belə solğun-solğun boylandın?

Hanı sənin vurğunluğun, bilmirəm,  
Nədir sənin yorğunluğun, bilmirəm,  
Uzaqlığın, yaxınlığın – bilmirəm-  
Niyə belə dalğın-dalğın boylandın?

Əməlimiz ulduzlara bəllidi,  
Göyüzünü deşik-deşik elədik,  
Tüstülərə, dumanlara bələndik-  
Bilmədim, niyə tutqun-tutqun boylandın.

Öz işində-gücündədi bu dünya,  
Kosmodrom biçimdədi bu dünya,  
Skafandr içindədi bu dünya-  
Bildim, niyə solğun-solğun boylandın.

Bir ağacam, yerimdəcə quruyum,  
Heç bilmirəm, səni necə qoruyum.  
Tellərini biçə-biçə qoruyum? –  
Bildim niyə dalğın-dalğın boylandın...

Ulduzda – mən,  
kosmosda – mən,  
Gündə – mən,  
Öz-özümü mişarlaram gündə mən.  
Gərək sənə gözlük verəm indi mən –  
Bildim, niyə ilğım-ilğım boylandın.

1986,  
Qarayazı

\* \* \*

...Elə hey vurnuxdu, vurnuxdu ürək,  
Vurnuxa-vurnuxa karıxdı ürək...  
Bağışlasın məni şerlərim də-  
Onların üstündə  
balalarım tək  
İstədiyim kimi əsə bilmədim.  
Mən özümdən küsdüm, özümdən küsdüm,  
İlhamdan,

şerdən bircə dəfə də  
küsə bilmədim.

Gəzdirdim başımda düzü-dünyanı;  
Gecəli-gündüzlü aman verməyən,  
İçimdə göynəyən misralarımı,  
Qələmə gəlməyən arzularımı...

Uçdum təyyarədə, getdim qatarda-  
Gördüm, baxa-baxa yaman susuram.  
Gah illüminatordan, gah pəncərədən  
Hey boynunu büküb, boylandı misram,  
Boylana-boylana gözü qaraldı.  
Baxdım ağ buluda, qara buluda-  
Bir azdan hamısı dönüb «qar» oldu.  
Qarışqa boydaca şəhərlə, kəndlə  
Gördüm, dünya doludu...

Hey boynunu büküb boylandı misram,  
Yuxadan məndən tez oyandı misram.  
Gözümün önündə hər gün, hər gecə  
Kağızlar sarala-sarala qaldı.  
Məqam gözlədilər,  
an gözlədilər,  
il gözlədilər-  
İçimdən qırıla-qırıla qaldım...

İlham – qatar  
illər boyu gecikdi...  
Mənim boynubükük sənişinlərim-  
Yarımçıq şerlər yaman incikdi.

Yarımçıq körpələr kimi  
Bu dünyaya gəlmək bəlkə onlara  
Qismət olmadı.  
Bəlkə də mənimlə köçüb getdilər...  
O körpə – misraya – yarımçıq şerə  
Bəlkə də heç zaman ad qoyulmadı.

1985

**«ÖLMƏDİM... SİZİ DƏ GÖRDÜM...»**

## Atamın xatirəsinə

Bir zaman yaylağa düşən kimi o,  
Siqaret yandırır, fikrə gedərdi;  
Baxıb yurd yerinə,  
yamaca-yala.  
Dolamaya sarı dırmanan yola-  
Başını bulayıb, köks ötürərdi:  
«Ölmədim...  
sizi də gördüm, a dağlar...»

Qayaya söykənib,  
əli üzündə,  
Xəyalı uzaqda,  
elə beləcə,  
Gizlicə-gizlicə,  
Tüstülənə-tüstülənə qalardı atam,  
Özələnə-özələnə,  
Fikri-zikri  
çözələnə-çözələnə  
qalardı atam.  
Yanaq səyriyərdi, göz səyriyərdi,  
Mis rəngli dodaqlar hey titrəyərdi,  
His vurmuş barmaqlar nəsə deyərdi:  
«Ölmədim...  
sizi idə gördüm, a dağlar...»  
Ay ötdü,  
il ötdü, bir payız günü  
Boran-qar alanda dağın üstünü,  
Fikri çözələnən atam,  
Xəyalı özələnən atam  
Köçüb getdi dünyadan...

Yaman qəribsədi bu dağlar onsuz...  
Mis rəngli dodağın dediyi sözü,  
Səyriyən yanağın dediyi sözü,  
His vurmuş barmağın dediyi sözü  
Hələ də...  
hələ də yadında salar;  
«Ölmədim...  
sizi də gördüm, a dağlar...»

...Duman gəldi dəyəmizin ağzına,  
Elə bildim, soruşacaq atamı;

Bir səs gəldi qulağıma, ay ana,-  
Günü bu gün düşən kimi yadıma-  
Sümükləri gizildəyir adamın:  
«Öldüm...  
yenə sizi gördüm, a dağlar,  
Yuxudamı,  
yaxındamı,  
uzaqdamı –  
bilmirəm-  
O dediyim sözü gördüm, a dağlar!..»

1986

\* \* \*

Neyləyim,  
ürəyim heç açılmadı,  
Gecəli-gündüzlü  
fikirli-sözlü...  
Məni ora-bura qovur dünya da,  
Neyləyim, əzizim, özün de görüm,  
Ürək açan nə var, nə var dünyada?  
Fikirli olanda, dəyməyin mənə,  
İşiniz olmasın... qoyun yaşayım.  
Bir də... qaraqabaq deməyin mənə.

Mənim qaşqabaqlı axşamlarım var,  
Başımın üstündə sehrli, titrək,  
Ulduz-ulduz yanan ağ şamlarım var.

Mənim qaraqabaq gecələrim var,  
Başımın üstündə gümüş bir qübbə-  
Mənim tabaq-tabaq gecələrim var.

Qaraqabaq duyğum – incilərim var –  
Ürəyim üzülür sözə dönüncə.  
Bircə yol üzümə gülməz o axşam,  
Bircə yol üzümə gülməz o gecə.

Bu mənim dünyamdı, mənim, əzizim,  
Heç kəsi yaxına qoymaram ora.  
Oyuncaq Nərgizim, şiltaq Nərgizim,  
Səni də, səni də qıymaram ora...



Bir də görürsən ki, duruldum yenə,  
Elə bil, gün çıxdı bulud dalından.  
Bu yerə, bu göyə vuruldum yenə  
Sıyrıldım sözlərin qalmaqalından.

Yağışlar,  
sıxlaşar buludum yenə.  
Məni xəyallardan ayıldar onda.  
Qaralar üfüküm, sönər çırağım –  
Qaraqabaq gecəm qayıdar onda.

2

Mən o qaraqabaq gecəni bir gün,  
Mən o tabaq-tabaq gecəni bir gün  
Üstü ulduz dolu bir ağac kimi,  
Tac kimi,  
Sac kimi  
Torpağın –  
ocağın üstə çevirsəm,  
Özümün,  
sözümün üstə çevirsəm-  
Dünyanın altını üstə çevirsəm,  
Görən, nə deyər axşam,  
Görən, nə deyər gecə,  
Görən, nə deyir ağ şam,  
Nə deyər,  
nə deyər raketli dünyam?

1988

## **KÖKLƏ GÖRÜM SAZINI...**

Aşığı qardaş, bu dağlarla üz-üzə  
Köklə görüm, köklə görüm sazını.  
Dolaylarla, oylaqlarla göz-gözə  
Köklə görüm, köklə görüm sazını.

Aşığı qardaş, bu şəhərli qonağı  
«Misri» üstə çiləklənib, sınmağa,  
Kərəm üstə səssiz-səssiz yanmağa  
Köklə görüm, köklə görüm sazını.

Lal qayalar doluxsunub kirisin,  
Sal qayalar qətrə-qətrə ərsin,  
Kar qayalar üstümüzə yerisin-  
Köklə görüm, köklə görüm sazını.

Şah pərdəni dindir, dindir  
bir az da,  
Eydirməni eydir, eydir bir az da,  
Ahımızdan buxarlansın Araz da-  
Köklə görüm, köklə görüm sazını.

Saz işləsin göy otların canına,  
Şəhərlinin buz bağlayan qanına.  
Ruhum uçsun buludların yanına-  
Köklə görüm, köklə görüm sazını.

Hay verməyə,  
qıy vurmağa səsım yox,  
Bu dağlarda acığım yox, hirsım yox,  
Səndən ayrı dərd anlayan kəsım yox-  
Köklə görüm, köklə görüm sazını.

Çınqı-çınqı çınqılanan gözə bax,  
Ürəyimə xallar salan sözə bax,  
Doluxsunan, omaxşayan gözə bax-  
Köklə görüm, köklə görüm sazını.

Uçacağam, tez ol, mənə qanad ver,  
Bir əlçatmaz, bir ünyetməz murad ver,  
Göz yaşımı saxlamağa inad ver-  
Köklə görüm, köklə görüm sazını...

Qaraarxac yaylağı

## **BAĞIŞLAMAZ**

Binələri atıb gəldim-  
O dağ məni bağışlamaz.  
Asfalt yolu tutub gəldim-  
Torpaq məni bağışlamaz.

Dağlar arxam, adım oldu,  
Anam oldu, atam oldu,

Arxamca su atan oldu-  
Bulaq məni bağışlamaz.

Boy balaca... yaşım azdı...  
Kahalara qulaq asdım,  
Qayalar bir ad yazdım-  
Bıçaq məni bağışlamaz.

Biçənəyi – güllü xonça,  
Kəpənəyi – xalı xonça.  
Baxdım gözüm qamaşınca  
Oyulaq məni bağışlamaz.  
Dağ başında ocaq gördüm,  
Ulduzdardan uca gördüm.  
Qəbirləri qoca gördüm,  
Ocaq məni bağışlamaz

Çəhlimləri qalır hələ,  
Yurd yeri qaralır hələ.  
Arxacı qar alır hələ-  
O dağ məni bağışlamaz.

## **BACIM GÜLSƏFANF BAKIDAN MƏKTUB**

Hardan mənə urcah oldu şəhərlər...  
Torpaq dedim – boğdu məni bu qəhər.  
Bir ömürdü, çəkməliyəm birtəhər,  
Eşitmisən – ha deyinən, söylənim...

Dedim, Bakı anam olsun – olmadı,  
Ruhum olsun, qanım olsun – olmadı,  
Öz gölümdən sonam olsun – olmadı,  
Çalxalandı, durulmadı, neyləyim.

Torpağına göz dikən var hələ də,  
Dağ üstündən dağ çəkən var hələ də,  
Daşnakların – alçaqların əlində  
Gecə-gündüz hey ələnir ələyim.

Üzüm gülməz, gözüm gülməz – soruşma,  
Ocağında közüm gülməz – soruşma,  
Dodağında sözüm gülməz – soruşma,  
Niyə gözü kor olubdu fələyin...

Xəngəl deyən dostlar yenə «acıb» gəl,  
Qatar nədir, maşın nədir – uçub gəl,  
Anam kimi qollarını açıb gəl,  
Omaxşiyım, mən də tufan eləyim.

Qibləgahım Qarayazı, döz görüm-  
Əl uzalı, dil də oyzan – döz görüm.  
Belə yazdı baxtı yazan – döz görüm,  
Bu yazıya, bu qədərə nə deyim.

Qaş-qabağım açılmadı – açılmaz,  
Tale mənnən bir də belə öc olmaz-  
Yurd yerimiz viran qaldı, qurulmaz,  
Ürəyimi şırımlad gileyim.

Nəticələr bala-bala yekəlsin,  
Nəvələri hayla, kefin kökəlsin...  
...Ayna nənə eşidəcək – de gəlsin-  
Baş daşını döyəcləyib göynəyim...

Dərdə düşsəm, əlacımsan indi sən,  
Həm anamsan, həm bacımsan indi sən.  
Ərk eləyib, qardaşından incisən-  
Qanadlanıb tez yanına teylənim...

Bakı, 1988

## **GÖZLƏRİM YOX ÇƏKİR...**

Gözlərim yol çəkir illərdən bəri...  
Çal-çarpaz cığırdır ovcumun içi.  
Təyyarə kölgəsi aşır dikdiri,  
Sonra bir uğultu adlayıb keçir.

Kimi gözləyirəm, görəsən kimi...  
İllərin qırovu qalıb saçımda.  
Ünvanı səhv düşmüş məhəbbətimi  
Kimdən soraqlayım yolayrıcında.

Hələ il ayrıcı...  
Hələ dost itkisi... həsrət yarası.  
Beləcə, gözlərim yol çəkə-çəkə

Sovruldu havaya ömrün yarısı.

Tozlu illər qalib Qarayazıda,  
Qalib nəfəsimi təngidən yollar.  
Mən atlı olmuşam, onlar – piyada,  
Məni yada salmır mən gedən yollar.

Bir divar qalxırdı... qalib yarımçıq,  
Yarımçıq bir aru məni göynədir.  
Boynu zınqırovlu kürən bir dayça  
Fit çalsam, yanıma gələrmə indi.

Gəlsə də mən yoxam... yoxdur yoxuşlar...  
Vaxtın azlığı da durub qəsdimə.  
Atları kişnədən gurşad yağışlar  
İyirmi ildir ki, yağmur üstümə...

Gözlərim yol çəkir illərdən bəri...  
Qatarlar kişnəyir çölün düzündə.  
Bir göz qırpımında ötən illəri  
Çıxıb qarşılamaq istərəm mən də,  
Çıxıb yola salmaq istərəm mən də...

1978

## **PLANETİM MƏNİM...**

Yuxuda gördüm ki, planetimizə  
Od ələyirlər.  
Yuxuda gördüm ki, planetimizi  
Raket sürətində, raket dilində  
Hədələyirlər.  
Yuxuda gördüm ki, planetimizi  
İyirminci əsrin raket ilində  
Təknə dənizləri ləngər vuraraq,  
Təşnə ürəklərə, təşnə yollara  
Zol-zol,  
damar-damar axana kimi  
silkeləyirlər.

Yuxuda gördüm ki,  
Ulduzlu gecəyə şer deməyə  
Raket qanadında uçuruq bir-bir.

Ulduzlu gecəni silkələməyə,  
Ulduz çırpmağa əlimiz gəlmir.  
Şimşək budaqların üstünə çıxsaq,  
O qara buludu bir dəfə sıxsaq,  
Eh, yağış nədir ki, dolu yağacaq.  
Bilmədim, sərili paltarımızı  
Kim gəlib yığacaq – anam çöldədir...

Yuxuda gördüm ki, planetimizin  
Okeanlarını, dənizlərini  
Asmısam üstündən gözmuncuğu tək.  
Arxayın-arxayın fırlanır hələ  
Günəşin sevimli oyuncağı tək...

1976

## **BƏXTİYARLIQ**

Çiçəyi çirtlayan bəxtiyarlığım,  
Niyə səni görmədilər,  
Görüb, salam vermədilər,  
Niyə halını sormadılar –  
Sən gözəgörünməz deyildin, axı...

Görmədilər, görmədilər...  
Qayım-qayım qaynayırdın,  
Cıdırlarda nəmər almış kəhər kimi  
oyur-oyur oynayırdın yerində.  
Sözün necə ötkəm, qanadlı idi  
Bir göz qırpımında qırıb sədləri,  
Qollarını yana açıb,  
Uçmaq, uçmaq istəyirdin  
hara gəldi...

Çiçəyi çirtlayan bəxtiyardığım,  
Sən gözəgörünməz deyildin, axı...  
Sevincdən gözlərin alacalandı;  
Sayrışa-sayrışa,  
bəxtəvər-bəxtəvər  
Bir cüt ulduz kimi alışıb, yandı.

Bəlkə bu sevinci heç gözləmirdin?  
Elə bil, gözlərin sənə deyildi:

Elə yol çəkirdi, hey yol çəkirdi.  
Hələ çox çəkəcəkdi-  
Gözaydınlığına kim gələcəkdi?

Çiçəyi çırtlayan bəxtiyarlığım!  
Niyə səni görmədilər,  
Görüb, salam vermədilər,  
Niyə halını sormadıra –  
Sən gözəgörünməz deyildin, axı...

Gözlərin yolda qaldı-  
Gözlədiyini gəlmədi.  
Həsrətin gözünün kökü saraldı –  
Gözlədiyini gəlmədi.

Nə telefon səsləndi,  
Nə qapının zəngi dindi...  
Çiçəyi çırtlayan bəxtiyarlığım,  
Həsrət-həsrət gözləməkdən  
Ürəyi partlayan bəxtiyarlığım,  
Qolların boşalıb, düşdü yanına.  
Bu solğun sevinci,  
ölgün sevinci  
Rəngi avazmış vağam gül kimi  
Sallaya-sallaya,  
yelləyə-yelləyə  
Hara aparırsan, belə?..

1981

\* \* \*

*Oğlum Araza*

Sənin bu dünyadan nə xəbərin var...  
Yaxşı ki, uşaqsan, uşaqsan elə,  
Yaxşı ki, uşaqsan, uşaqsan hələ...

Sən hardan biləsən, hardan biləsən  
Mənim ürəyimdə söz həsrəti var,  
Mənim ürəyimdə söz yarası var,  
söz ağrısı var...

Sözlər qövr eləyir içimdə hər gün-  
Bir ömürlük yükü mən necə çəkim?  
Soruşa bilmirəm (üzüm də gəlmir):  
«Bus öz xəstəliyi nə deyir, həkim?»

Sən hardan biləsən, hardan biləsən  
Hər gecəm il kimi uzanır hərdən.  
Sən hardan biləsən,  
hardan biləsən  
Bir şair qardaşın sözü olmasın,  
Adam «yaşamaqdan yorulur hərdən».  
Usanır hərdən...

Sən hardan biləsən, hardan biləsən –  
Çayından içdiyən samovar kimi  
Ürəyin də ərpi var  
Sən hardan biləsən, hardan biləsən-  
Min il bundan əvvəl olmuşlara da  
«Genetik» deyilən yaddaş körpü var.  
Yuxuda mamont da görə bilərsən,  
dinozavr da,  
Bu ulu dünyanın yaddaşını da  
Ulu babaların göz yaşını da...

Sən hardan biləsən, hardan biləsən  
Hansı saatdasa,  
hansı gündəsə,  
Kənddə, şəhərdəmi, evdə, çöldəmi  
Məni gözlənilməz sınaq gözləyir,  
Məni – çağırılmamış «qonaq» gözləyir –  
Ölüm gözləyir.

Sən hardan biləsən, hardan biləsən  
Hər gün ona sarı addım atıram...  
Çıxır yollarıma neçə aşırım;  
Dərədən keçirəm, düzdən keçirəm.

Dağa dırmaşırım, təpə aşırım,  
Ona addım-addım yaxınlaşırım.  
Çörək yeyəndə də, çay içəndə də,  
söz deyəndə də  
Pillə-pillə ona yaxınlaşırım,  
Addım-addım səndən uşaqlaşırım...



Yaxşı ki, dünyadan xəbərim ylxdur...  
Yaxşı ki, uşaqsan, uşaqsan elə,  
Yaxşı ki, uşaqsan uşaqsan hələ...

1985

## ƏLLƏRİN

Əllərin yamanca dilavər olub,  
mehriban-mehriban danışa bilir,  
danışa-danışa alışa bilir.  
Mənim əllərim də beləydi bir vaxt.

Toran qovuşanda, axşam düşəndə,  
quşlar yuvasına çəkilən təki,  
ovcumja gizlənilib daldalananda,  
xumar-xumar yatıb, nəfəs alanda,  
sənin əllərinlə laylay deyirəm.

Görəsən, yuxuda nə görür ovcun...  
Görür ki, qatarlar aparır məni,  
aparıb çatdırır ötən illərə.  
Mən gedib, düşürəm uzaq ellərə.  
Kimsə sinə dolu köks ötürərək  
məni ürəyinə sıxır, sıxır hey.

Sonra bir təyyarə uçar...  
Kimsə sinə dolu köks ötürərək  
Əlini gözünün üstünə qoyub,  
onun arxasınca baxır, baxır hey...

Təyyarə fırlanıb, geriyə dönür...  
Yenə də ovcumda diksinir əlin,  
mənə bir əfsanə danışır yenə,  
danışa-danışa alışır yenə...

Əllərin yamanca dilavər olub,  
mehriban-mehriban danışa bilir,  
danışa-danışa alışa bilir,  
Mənim əllərim də beləydi bir vaxt...

1970

## ƏMR VERSİN – HÜCUM ƏMRİ KOMANDAN VƏTƏN...

... Yolların şəhid, çöllərin şəhid,  
Dərələrin şəhid, düzlərin şəhid.  
Torpağın-daşın şəhid,  
Ağacın, quşun şəhid...

Hara qaçırsan, Oğul:  
Hara qaçırsan, Vətən?  
Sən qurtaran yerdə Ölüm başlayır.  
Hara qaçırsan, Vətən oğlu?  
Şəhid çöllər, şəhid yollar  
Ayağına dolaşmır,  
Şəhid qəbirləri kəsmir qarşını.  
Ağla! Axıt göz yaşını-  
Atlan görüm, o qəbrin üstündən,  
Görüm, necə atlanırsan,  
Alış görüm, yan görüm,  
Görüm, necə odlanırsan.

Köynək deyil, geyib, geyib, atasan,  
Saqqız deyil, satasan –  
Buna Vətən deyərlər!  
Bayrağının altından keçib gedirsən-  
Vətən köynəyindən keçirir səni,  
Ağrısından, acısından,  
Vətən köynəyindən keçirir səni  
Dönüb özün də Vətənq olursan –  
Diri gözlü, qılınc sözlü, od ürəkli bir Vətən.  
Yeriyən Vətən,  
Yüyürən Vətən,  
Sevən, sevilən Vətən,  
Öyülən, döyülən Vətən...  
Dilsiz-ağızsız babanın  
Ruhu qalır, qəbri qalır, Vətən oğlu,  
El-obanın səbri qalır, Vətən oğlu!

Vahimə içində, «Qrad» altında  
fırnıxa-fırnıxa kişnəşən atlar,  
Gözləri böyüyən, yer eşən atlar,  
Quyruğunu qısıb, zəncir gəmirən,  
Zingildəşən itlər, ulaşan itlər  
yiyəsiz qalıb, çarəsiz qalıb,

avara qalıb,  
Yalvara-yalvara qalıb:  
«Məni qoyub getmə, oğlan».

Ayağın altında yol qaçsın gərək,  
Göylər uçsun gərək, dağ aşsın gərək.  
Vətən səni bayraq kimi, arxa kimi qaldırmışdı,  
Vətən səni qalxan kimi, qaldırmışdı!..  
Qalx, dalğalan bayraq kimi!..  
Enməz bayrağım da sən,  
Torpağım da sən!  
Əmr versin – hücum əmri,  
komandan Vətən...

## **HƏR ŞƏHİDİN YAŞIDI – QARABAĞ...**

Hər şəhidin yaşadı – Qarabağ,  
Şəhid ömrü yaşadı Qarabağ,  
Şəhid olmuş Şuşadı Qarabağ...

...Pərən-pərən düşən quşlar,  
Taleyindən küsən quşlar,  
İnciməyin bu torpaqdan-  
Siz də qaçqın, mən də qaçqın.

Siz də əsir, mən də əsir,  
Gör nə vaxtdı Qarabağda  
Qara-qara yellər əsir...

\* \* \*

Bir vaxt Vətən yolları  
Harda, harda qurtaradı-  
Astarada qurtarardı.  
Vətən onda  
qoruq olmuşdu, qoruq.  
İndi Vətən yolları  
Qurtarır erməni yuvalarında.  
İndi dustaqdı Vətən.  
Yolları, çölləri, düzləri dustaq,  
Bulaqları dustaq, çayları dustaq,  
Yamaqları dustaq, yolları dustaq.  
Dustaq Vətən, dustaq Vətən,

Dustaq çəmənlərin gülmü bitirər.  
Dustaq ağacların barmı gətirər?  
Dustaq Vətən, dustaq Vətən,  
Bir də uçub gəlməz hacıleyləyin,  
Yuvalar qarala-qarala qalar,  
Ağaclar boylanar xiffət içində,  
Heyvanlar sarala-sarala qalar,  
Ayağı kəsilər burdan ellərin.  
Cığırılar qıvrıda-qıvrıla qalıb.  
Arxasız məmləkət, kimsəsiz Vətən  
İçindən qıvrıla-qıvrıla qalıb...

### **BU DA SƏNİN YAZIN DEYİL, QARABAĞ...**

Bu da sənin yazın deyil, Qarabağ,  
Neç Novruz da sənin deyil, Qarabağ...  
İndən belə Xocalıya  
Bahar gəlməz, yaz gəlməz.  
İlim-ilim itib gedər,  
Küsüb gedər uzaqlara.  
İndən belə Xocalıda  
Çəmən gülməz,  
çiçək gülməz, çöl gülməz.  
O kolu, o çiçəyi,  
Şəhid olmuş biçənəyi  
Ölüm yuxusundan kim oyatsın, kim.  
Bu yaz sənin yazın deyil, Qarabağ...

Qurumuş qan qoxusundan,  
Qarımış qan qoxusundan  
Diksənəndə, səksənəndə kəpənəklər –  
yaz neyləsin?  
Qan qoxulu ləçəkləri  
Necə ovutsun bahar...  
Bu yaz lalə gölündə yox,  
Qan gölündə üzür düzlər.  
Qanlı mehdən, qanlı şəhdən  
Gözlə, Qarabağ, özünü gözlə.

Dustaq tərələrin yol çəkir gözü,  
Bəlkə də eymənib, yol azıb bahar?  
Elə bil, qan tutub çəmənini, düzü-  
Yaman qanlı-qanlı baxır çinarlar-

Bu da sənin yazın deyil, Qarabağ...

Tırtıllar altında tənğnəfəs olan,  
İnləyən, sızlayan biçənəyə bax,  
Qanadı-inadı qana bulaşan  
kəpənəyə bax-  
Bu da sənin yazın deyil, Qarabağ...

Gör neçə sərilib qanlı torpağa –  
Kim dikəltsin, kim qaldırsın ayağa  
O kolu, o çiçəyi,  
Ölüm qorxusundan kim oyatsın, kim  
şəhid olmuş biçənəyi?  
Bu da sənin yazın deyil, Qarabağ...

## ŞAİRLƏRİ YETİM QOYUR QADINLARI

*Şairlərimizin dünyadan vaxtsız köçən qadınlarının xatirəsinə*

Bu dünyadan vaxtsız köçüb,  
Hairləri yetim qoyur qadınları...  
Pillələri ağır-ağır çıxarlar,  
Yavaşıyar addımları.  
İlləri-ayları da  
Ağır-ağır qalxırlar.

Bu dünyadan vaxtsız köçüb  
Şairləri yetim qoyur qadınları-  
Baba olandan bəri  
Axşam-səhər nəvəsi  
Çiyindənən düşməyən şairləri.

Bir atadan yetim, anadan yetim,  
Bir də... qadından yetim.  
Üçqat yetim.  
Onda elə biləcək-  
Dərə yetim, düz yetim,  
ev-eşik yetim,  
Dünya yetim, həyat yetim,  
söz yetim.

Bir gün də

Dünyadan köçəndə elə biləcək  
Bir ölümü  
Ölümünü bu dünyada  
Yetim qoyub gedəcək,  
Yetim qoyub gedəcək...

## **HARAN AĞRIYIR, VƏTƏN?..**

*(Poemadan fraqmentlər)*

*Şəhidlərimizin ruhuna bağışlayıram*

Özü boyda başdaşdı Qarabağ,  
çöküb, çöküb sinəmizə.  
Dirigözlü şəhid olduq-  
Tez olun, Vətən boyda  
Şəhid qəbri qazın bizə...

Özü boyda göz yaşdı Qarabağ,  
Dərdimizin başladışı Qarabağ...  
Əkiz-əkiz qəbirlərdi Qarabağ-  
Vətən boyu səpələnib.  
Yurdum-torpatım kimi  
qəbir-qəbir qəlpələnib...  
Hər qəbir-şəhid Vətənin  
bapbalaca bir qəlpəsi,  
Hər qəbir-boynubükük Vətənin  
bapbalaca bir tərəsi...

Hər şəhidin yaşdı Qarabağ,  
Şəhid ömrü yaşadı Qarabağ,  
Şəhid olmuş Şuşadı Qarabağ...

\* \* \*

Bir vaxt Vətən yolları  
Harda, zarda qurtarırdı-  
Astarada qurtarırdı.  
Vətən onda  
qoruq olmuşdu, qoruq.  
İndi Vətən yolları

Qurtarır erməni yuvalarında.  
İndi dustaqdı Vətən.  
Yolları, çölləri, düzləri dustaq,  
Bulaqları dustaq, çayları dustaq,  
Yamaqları dustaq, yolları dustaq,  
Dustaq Vətən, dustan Vətən,  
Dustaq çəmənlərin gülmü bitirər,  
Dustaq ağacların barmı gətirər...

Dustaq Vətən, dustan Vətən  
Hələ uçub gəlməz hacıleyləyin,  
Yuvalar qarala-qarala qalar,  
Ağaclar boylanar xiffət içində,  
Heyvanlar sarala-sarala qalar,  
Ayağı kəsilər burdan ellərin,  
Cığırılar qıvrıla-qıvrıla şalar...  
Arxasız məmləkət, kimsəsiz Vətən  
İçindən qıvrıla-qıvrıla qalar...

Dustaq Vətən, dustaq Vətən,  
Dustaq dərələrin xiffət içində...  
Dustaq tərələrin yol çəkir gözü,  
Bəlkə də eymənib, yol azıb bahar?  
Elə bil, qan tutub çəməni-düzü-  
Yaman qanlı-qanlı baxır çinarlar.  
Buy az sənin yazın deyil, Qarabağ,  
Heç Novruz da sənin dheyil, Qarabağ...  
...Pərən-pərən düşən quşlar,  
Taleyindən küsən quşlar,  
İnciməyin bu torpaqdan-  
Siz də qaçqın, mən də qaçqın.

Siz də əsir, mən də əsir,  
Gör nə vaxtdı Qarabağda  
Qara-qara yellər əsir...

İlan kimi dizin-dizin sürünən,  
Beli sındırılan yollara bir bax...  
«Qrad» nərəsindən beli bükülən,  
qulağı tutulan kollara bir bax –  
Buy az sənin yazın deyil, Qarabağ.  
Tırtıllar altında tənğnəfəs olan,  
İnləyən, sızlayan biçənəyə bax,  
Qanadı-inadı qana bulaşan

kəpənəyə bax-  
Bu da sənin yazın deyil, Qarabağ...

Qurumuş qan qoxusundan  
Qarımış qan qoxusundan  
Diksinəndə, səksənəndə kəpənəklər –  
yaz neyləsin?

Qan qoxulu ləçəkləri  
Necə ovutsun bahar?  
Bu torpağın bu başından – o başına  
Şırımlanan göz yaşını  
Necə qurutsun bahar?  
Xocalıda  
Buy az lalə gölündə yox,  
Qan gölündə üzür düzlər.  
Qanlı mehdən, qanlı şəhdən  
Gözlə, Qarabağım, özünü gözlə...

\* \* \*

...Yaşamağı öyrənmişdim,  
Yaşamağın dilin bilirdim.  
Yurd yolunda ölməyin  
dilini öyrənməliyəm, qardaş,  
əlifbasını birbaş:  
Torpaq yoxsa, Vətən yoxsa –  
mən kiməm?  
Yurdu qoyub qaçan yerdə  
Ayağım altında tonqal qalansın,  
Başımın üstündə ildırım çaxsın...

\* \* \*

Tank göründü: «Qaçın, qaçın!»  
Top gurladı: «Qaçın! Qaçın!»  
Göy üzündə qara bulud süründü-  
«Qaçın! Qaçın!»  
Bulud da erməniymiş, «Qrad» da,  
sükut da...  
Avtomatlar şaqquldadı: taraq-taraq,  
Dərələrdə səda verdi: şaraq-şaraq...  
Taraq-taraq – «qaçın» - dedi.  
Kimsə bizim yerimizi nişan verdi,



Kimsə bizim səsimizi nişan verdi,  
Kimsə bizim izimizi nişan verdi –  
«Kimsə» sənin oğlun idi, yazıq Vətən,  
Sənin satan oğul-düşmən...

\* \* \*

Yolları şəhid,  
Çölləri şəhid.  
Dərələrin şəhid, düzlərin şəhid,  
Ağacın, quşun şəhid...

Hara qaçırsan, Oğul?  
Hara qaçırsan, Vətən? -  
Sən qurtaran yerdə Ölüm başlayır.  
Hara qaçırsan, Vətən oğlu?  
Şəhid çöllər, şəhid yollar  
Ayağına dolaşmır  
Şəhid qəbirləri kəsmir qarşını.  
Ağla: Axıt göz yaşını -  
Atlan görüm, o qəbrin üstündən,  
Görüm, necə atlanırsan,  
Alış görüm, yan görüm,  
Görüm, necə odlanırsan.  
Köynək deyil, geyib, geyib, atasan,  
Saqqız deyil, satasan -  
Buna Vətən deyərlər!  
Bayrağının altından keçib gedirsən –  
Vətən köynəyindən keçirir səni,  
Ağrısından, acısından,  
Vətən köynəyindən keçirir səni,  
Dönüb özün də Vətən olursan –  
Diri gözlü,  
qılınc sözlü, od ürəkli bir Vətən.  
Yeriyən Vətən,  
Yürüyən Vətən,  
Sevən, sevilən Vətən,  
Söyülən, döyülən Vətən...

Dilsiz-ağızsız babanın  
Ruhu qalır, qəbri qalır, Vətən oğlu,  
El-obanın göz yaşsı,  
Sınağa çəkilən, daşib tökülən  
səbri qalır, Vətən oğlu...

Vahimə içində, «Qrad» altında  
Fırınxa-fırınxa kişnəşən atlar,  
Gözləri böyüyən, yer eşən atlar,  
Quyruğunu qısıb, zəncir gəmirən,  
Zingildəşən itlər, ulaşan itlər  
yiyəsiz qalıb, çarəsiz qalıb,  
avara qalıb.  
Yalvara-yalvara qalıb:  
«Məni qoyub getmə, oğlan».  
Ayağın altından yol qaçsın gərək,  
Göylər uçsun gərək, dağ aşsın gərək.  
Vətən səni bayraq kimi, arxa kimi qaldırmışdı,  
Vətən səni qalxan kimi qaldırmışdı.  
Qalx, dalğalan bayraq kimi!..  
Dur ayağa arxa kimi, qalxan kimi:  
Enməz bayrağım da Sən,  
Torpağım da Sən!  
Əmr versin-hücum əmri  
komandan Vətən...

\* \* \*

...Bakıya uçursan, Vətən,  
Bakıya köçürsən, Vətən,  
Bakıya qaçırsan, Vətən...  
Mən belə köç istəmirəm, istəmirəm:  
Şəhərdən Vətən olmaz...  
Yazıq Bakı nisgil, qəhər içində-  
Qəhərdən Vətən olmaz.

Bakının qaraltısı, qurquruca adı qalıb,  
Özü yoxdu Bakının,  
Dirigözlü şəhidlərə yox deməyə  
Üzü yoxdu Bakının.  
Ayaqaltı Bakı, qaraltı Bakı,  
Necə dözürsən, necə –  
Məmləkət sinənə boşaldı, Bakı...

Yaralı Vətən, yaralı Vətən...  
Xocalı haraylı,  
Kürəkçay haraylı Vətən,  
Kəlbəcər, Laçın haraylı,  
Qubadlı, Şuşa haraylı...  
yaralı Vətən...

Yaranı bağlayan yox,  
Harayını eşidcən yox,  
Nəbzini yoxlayan yox...

Gün-gün, saat-saat itirirəm səni,  
İtik-itik yerlərinə  
Yetik olmaq istəyirəm.  
İtik-itik yerlərini yuxu kimi  
xəyalıma gətirərəm -  
İtirərəm, itirərəm, itirərəm.  
Yuxu Vətən xəyal Vətən:  
Mən ki səni yuxu kimi sevməmişdim,  
Mən ki səni xəyal kimi sevməmişdim.  
Mən bu dərdi necə çəkim, ay Allah...  
Yuxunun yolunda, xəyalın yolunda  
Kim gedər ölümə, kim?

\* \* \*

Bakıya köçürsən, Qarabağ...  
Yeradların köçüb gəlir bir ucdan:  
«Şuşa» kinoteatrı,  
«İsa bulağı» restoranı,  
«Cıdır düzü» pavilyonu,  
«Qarabağ» şirkəti,  
«Abdal-Gülablı» çayxanası,  
«Qarabağ» toyxanası...  
O restoran, o kafe, o pavilyon  
Necə açır ağzını?  
Necə yeyir, necə içir,  
Necə yaşayır boğazını?  
O çayxana, o toyxana  
Necə udur, necə, necə  
Qarabağın ağrısını?

Ora bax! Ora bax! Ora bax!-  
Hər tərəf, hər yan-  
Qarabağ! Qarabağ! Qarabağ!  
Bakıda – Qarabağ,  
Şəkiddə – Qarabağ,  
Gəncədə – Qarabağ...  
Ürəyimdən nifrətkeçir, haray qopur:  
Xaraba, xaraba, xaraba...  
Mən Vətən itirib, söz tapacamsa,

qururucu söz,  
Mən torpaq itirib, iz tapacamsa,  
Reklamlar içində alışıb yanan  
yağlı, pullu söz-  
Nəyimə gərəkdi o Vətən mənim?  
Dərdim, ağrının reklamına bax: -  
Qarabağ... Qarabağ... Qarabağ...  
Xaraba... xaraba... xaraba...

\* \* \*

O yerlərin yoxluğuna alışıram, deyəsən...  
O yerlərin yoxluğuna barışıram, deyəsən.  
Yox, alışmaq demək olmaz,  
Yox, barışmaq demək olmaz.  
Hər gün, hər saat  
Alışdırırlar bizi,  
Barışdırırlar bizi-  
Moskva alışdırır,  
Tehran, Afina alışdırır,  
barışdırar itkilərlə...  
Zaman layla çala-çala  
məni ovutmaq istəyir,  
məni soyutmaq istəyir  
İtkin Vətən torpağından-  
Qoymayın, qoymayın yatmağa məni,  
Qoymayın bu dərdi unutmağa məni...  
Maskarad maskalı Rusiya planı,  
Rusiya yalanı...  
Avropa, Asiya yalanı...  
Kimə inanım, kimə?  
Özümə! Özümə! Özümə!  
Özümə arxalanım,  
Dağıma, çölümə, düzümə arxalanım,  
Dərdimə arxalanım, dərdimə-  
Məni yatmağa qoymaz,  
Məni oyutmağa qoymaz-  
Qövr eləyir içimdə, çölümdə,  
Onda yaxın düşməz mənə Ölüm də.

\* \* \*

Ayağım altından torpağım qaçıb,  
Göyüm oğurlanıb başım üstündən-

Şaqqalanıb şəhid Vətən,  
Hər şaqqası bir yanda,  
Qalmışam Vətən xarabalığında.  
Ayağımı qoysam itik torpağa,  
Diz çöküb, üzümü sürtsəm  
ağaca, budağa, yarpağa,  
Üzümü sürtsəm divara, daşa,  
Dayanıb baş-başa, durub baş-başa,  
Üzümü sürtsəm, gözümü sürtsəm  
əsir düşən qəbirlərə-  
İdim-ilim itib, gedər ağrılarım,  
Torpaq xəstəliyi çıxar canımdan,  
Vətən xəstəliyi çıxar canımdan.

\* \* \*

Kim daraşdı torpağına,  
haran ağrılır, Vətən?  
Şəhid olub, külə döndü,  
Kim qarışdı torpağına,  
haran ağrılır, Vətən?  
Kim aradan çıxıb getdi,  
Bayrağını yıxıb getdi-  
haran ağrılır, Vətən?  
Azadlığın qan içində,  
Qovrul, kükrə, yan içində  
Sızım-sızım sızıldayır  
Gündünüz də, gecən də-  
haran ağrılır, Vətən?

## **TANRIM BAĞIŞLA MƏNİ...**

(Poema)

*Haraya getsəniz, Allahla üz-üzəsiniz, Hər yeri tutmuş Allah, hər şeyi bilir Allah...*

*«Qurani-Kərim», Baqara surəsindən*

Nəfəsinə içinən bu torpağın üstündə,  
Baxışına küsənən bu Günəşin altında,  
Varlığına güvənən bu Göylərin altında,

Adın çəkildə, ayağa qalxan  
bəndələrin adından  
Sənə üz tuturam, Tanrım,  
Rəbbim, Sənə üz tuturam...

Mənə qanad ver, Allah,  
Mənə inad ver, Allah –  
Keçim Sənin sınağından.  
Keçim işığından, duruluğundan,  
Keçim baxışından, ululuğundan,  
Vurulum, vurulum duruluğuna.  
Durulum, durulum gözümlə doyunca,  
Mənə pay verdiyin ömrüm boyunca...

\* \* \*

Səbri özündən böyük,  
Tanrım, bağışla məni!  
Sınağa çək, indən belə  
Bircə bağışla məni.

Qadağalar diyarında  
Zaman-zaman aramızda  
Bir Çin səddi ucaldılar.  
Bu yasaqlar, bu qovğalar diyarında  
İçimizdə Rəbbimizə  
Sevgimizi qocaltdılar.

Tanrım, bağışla məni...  
Yolum – sənin yolundu...  
Neyləyim ki,  
Uca-uca kürsünlərdə,  
Şərqlərdə, şerlərdə  
Adını çəkmək də yasaq olundu.  
Gecələri gizli-gizli  
Özümüzlə çəkildik,  
Rəbbimizə, sözümüzlə çəkildik,  
Adın dilimizdən düşmədi bir an.  
Zaman – yalançı zaman,  
Zaman – talançı zaman  
Səni könlümüzdən silə bilmədi...

Zaman-zaman özümüzdən gen düşdük,  
Milyon-milyon kilometr uzaqlaşdıq...

Bir də gördük – gözümüzə gün düşdü,  
Bir də gördük – içimizə gün düşdü,  
hardan düşdü – bilmədik...  
O gün – Sənin işığındı,  
Ruhumuzla görüşdü.  
Bir olan Allah,  
Var olan Allah,  
Bizə yar olan Allah!  
Tilsimə düşəndə, dara düşəndə,  
Tutdun qolumuzdan – qollar sevindi,  
Açdın yolumuzu – yollar sevindi.  
Axşamlarım, səhərlərim sevindi,  
Göyüm, yerim sevindim.

O axşam da Sənindi,  
O səhər də Sənindi,  
Yer də, göy də Sənindi,  
Bu ömür də Sənindi.  
Alnımın yazısı da,  
Ürəyimin qırışı da, arzusu da,  
Kəsdiyim çörək də, içdiyim su da  
Sənindi, Sənin!  
Oğlum, qızım da,  
Şərim-sözüm də  
Sənindi, Sənin!

\* \* \*

Hara getdim,  
Hardan keçdim –  
Xəyalımda Səni gördüm...  
Gördüm Səni bu dünyanın  
Hər yanında, hər ucunda.  
Gördüm, gördüm –  
Göylər Sənin ovcunda,  
Yerlər Sənin ovcunda,  
Dərya Sənin, orman Sənin ovcunda,  
Cahan Sənin ovcunda,  
Zaman Sənin ovcunda,  
Mən də Sənin ovcunda...

Sən – dünyanın üstündə, taxt-tacında...  
Dünya – yaşlı ada kimi  
Sənin ovcunda.

Hərlənirik, fırlanırıq ovcunda,  
Yeriyirik,  
yürüyürük ovcunda,  
Doğuluruq, çürüyürük ovcunda,  
Baş daşımız,  
göz yaşımız – ovgunda...  
Baxışınla dünya nura boyanır...  
Baxışların altında  
dünya yatır, oyanır.  
İşığın bu dünyaya  
Necə gərəkmiş, necə!  
Röyalarda dərgahına uçuram  
Hər gecə, hər gecə!  
Gedib çata bilmirəm,  
Çatıb, tuta bilmirəm.  
Dərgahına gedən yol  
Yaman uzundu,  
Yol gedirəm hələ də...  
Sənin işığından güc alam gərək,  
Bir ömür, min ömür borc alam gərək.  
Silkinib, çıxsaydım günahlarımdan,  
Şeytan yuvasını yıxa bilsəydim,  
Sənin işığının zərrəsi altda  
Özümə uzaqdan baxa bilsəydim,  
Sənin baxışının duruluğunu  
Gözümə bilyorluq yığa bilsəydim-  
Diz çöküb, öpərdim nur yağışını...

\* \* \*

Bağışla, Tanrım, bağışla...  
«Bağışla» deməyə üzümüzümü var?!  
Sınağa çək indən belə  
Məni bircə baxışla.

...Gecələri sıxıldım...  
İlbiz kimi öz içimə yığıldım.  
Dərd əlindən usandım.  
Qan çanağı Rusiyanın qanlı əli  
Zaman-zaman üstümüzə uzandı,  
Bizi qan içində boğmaq istədi,  
Tanrımıza sevgimizi  
İçimizdən, çölümüzdən  
Yığmaq istədi.



Adını çəkənin dili kəsildi,  
Adını tutanı – güllələdilər,  
Tanrıya uzanan əlim kəsildi.  
Beləcə, Rəbbimdən əlim üzüldü...  
«Lallahəillallah»ı dilimdən qopardılar,  
könlümdən qopardılar...  
Şər yeridi üstümüzə alay-alay,  
qoşun-qoşun,  
Şər yürüdü içimizə  
Kurşun-kurşun...  
O qoşunun içindən,  
O kurşunun içindən  
Tanrım, adın ucaldı,  
Qalxdı, qalxdı sonsuzluğa,  
Şeytan qaldı yana-yana, baxa-baxa...

\* \* \*

İnsan oğlu, Adəm oğlu,  
«Bağışla» deməyə üzümümüzü var,  
sözümüzü var...  
Günaha batmışıq, günaha, qardaş,  
Qərinələr boyu,  
sənələr boyu...  
Boğuluruq günah dəryalarında...  
Kim çıxarsın bizi ordan-  
Bizə boy verməyən günahımızdan,  
Əlimizdən kim tutsun?  
Günah dəryasını bəs, kim qurutsun?

\* \* \*

Rəbbim, səbrim böyük, ürəyin böyük-  
Pənahım da Sən,  
Gümanım da Sən,  
Müqəddəs əlini uzat bizlərə,  
Tut əlimizdən,  
Çıxar günah dəryasından.  
Günahlar içində qovrulan mənəm,  
Tövbələr içində qıvrılan mənəm...  
Mənə bu dünyanı çox görmə, Allah.  
Bağışla, bağışla, bağışla,  
Sınağa çək indən belə

Mənim bircə baxışla!..

\* \* \*

Mənə bu dünyanı çox görmə, Allah...  
Sənin gözlərinlə gördüm, İlahi,  
Gördüm bu dünyanın hər üzünü mən,  
Gülləyə tutulan gecəsini mən.  
Çarmıxa çəkilən gündüzünü mən...

Mənə bu dünyanı çox görmə, Allah...  
Gördüm bu dünyanın hər üzünü mən.  
Gur-gur guruldayan, «dağ» kimi «uca»  
Bir ad kölgəsində yaşayanları,  
Var-dövlət,  
şan-şöhrət,  
harayı qismət.  
Büsat kölgəsində yaşayanları...

Mənə bu dünyanı çox görmə, Allah,  
Gördüm bu dünyanın hər üzünü mən...  
Büllur bulaq kimi, saflıq içində  
Gözləri dumduru, əlləri nurlu,  
İşıqlı-ışığı adamlar gördüm,  
İşıq yaraşıqlı adamlar gördüm-  
Beşcə addımlıqdan vurur işığı,  
Sənin işığından güc almışdılar...

Sənin gözlərinlə gördüm, İlahi,  
Gördüm bu dünyanın oyunlarını-  
Qoyunu yerində çobanlarını.  
Çobanı yerində qoyunlarını...

\* \* \*

...Biz zaman Göy Yerə yaxındı, yaxın...  
Adamlar can deyib, can eşidərdi.  
Birdən... iblis gəldi, gəldi bir yığın,  
Göylərə dirəndi insanın dərdi.  
Sənin qəzəbinə tutulduq, Tanrım-  
Göy-göyə çəkildi, Yer qaldı – yerdə,  
Göylə Yer qovuşmaz, qovuşmaz bir də...  
Elə o zamandan, elə o gündən  
Ümidimiz ətəyindən asıla qalıb,

Elə o zamandan, elə o gündən  
Əlimiz göylərə uzalı qalıb...  
«Bağışla» deməyə üzümüzmü var,  
sözümüzmü var?..

\* \* \*

Yaxşı ki, Sən varsan başımın üstə,  
Bu dünyadan böyük adın var, Allah!  
Adını, özünü anıram hər gün,  
Mənim and yerimsən, andım var, Allah...

Bu necə «yoxluqdur»... göynəyir sinəm...  
Yaxsı ki, mən Məni görmürəm yenə-  
Bircə adın belə bəs eləyər mənə.  
Hərdən elə bilirəm,  
Yüz ildi, min ildi həsrətindəyəm –  
Yüz ilin, min ildi həsrət yolundan  
Keçib gedə-gedə yaman yoruldum.

Yaxşı ki, Sən varsan başımın üstə,  
Yaxşı ki, adın var-  
Uçaqların qanadında  
səksəkəli-səksəkəli uçan adın,  
yerin-göyün fəryadında  
ümid kimi mənə sarı qaçan adın.  
Yeraltı, yerüstü gümanım mənim,  
Gözəgörünməyən həyanım mənim...

Yaxşı ki, Sən varsan başımın üstə...  
Yaxşı ki, Sən varsan başımın üstə...  
Sən mənim ən böyük ucalığımsan,  
Xəyalından tuta-tuta,  
Bu dünyaya qəzəbimi uda-uda  
Hərdən ucalığa qalxıram mən də,  
Sənin ucalığına.  
Birtəhər silkinib çıxı bilirəm  
Çıxıram,  
qalxıram o ucalığa.  
Gözüm qaralır  
Sənin ucalığından dünyaya baxa-baxa.  
Baxıram, özümə yazığım gəlir,  
Baxıram, özümə gülməyim gəlir,  
Yaşamağım gəlir, ölməyim gəlir

Sənin ucalığında...

Cığırından çıxan qıraşqa sayaq  
Karıxan,  
vurnuxan adamlara bax-  
Nə olub onlara, hara qaçırlar  
Sənin ucalığından...  
Qeybətlər-söhbətlər, dedi-qodular  
Düşüb, ayağının altında qalar.  
Sonra dünya özü də  
Gözlərimdə ucalar-  
Sənin kimi,  
adın kimi,  
andım kimi.  
Bu alçaq tavanlı evlərimizdə  
Yaxşı ki, Sən varsan başımın üstə.  
Yaxşı ki, Sən varsan, adın var yenə-  
Bircə adın belə bəs eylər mənə...  
Yeraltı, yerüstü gümanım mənim.  
Gözəgörünməyən həyanım mənim...

\* \* \*

Şeytanların, iblislərin acığına  
Bayraq kimi qaldırmışam adını,  
Qaldırmışam ucaldıqdan-ucalığa.  
Bu bayrağın altında  
«Tanrım, yar ol» - deyə-deyə  
yeriyirəm,  
yüyürürəm gələcəyə...

Mənə qanad ver, Allah,  
Mənə inad ver, Allah-  
Keçim Sənin sınağından.  
Səbri özündən böyük,  
Tanrım, bağışla məni,  
Sınağa çək, indən belə  
Bircə bağışla məni,  
Tanrım, bağışla məni...  
Tanrım, bağışla məni...

Ocaq, 1995  
Bakı